

اسلام

کا

نظامِ تقسیمِ دولت

مولانا مفتی محمد شفیع صاحب

دارالاشاعت کراچی

فہرست مضامین

صفحہ	عنوان	صفحہ	عنوان
۲۷	شرکت	۵	عرف آغاز
۲۸	مضاربت	۸	تبسید
۲۸	سود کا کاروبار	۹	معاشی مسئلہ کا مقام
۲۳	کرایہ اور سود کا فرق	۱۱	دولت اور ملکیت کی حقیقت
۳۳	حرمت سود کا اثر تقسیم دولت پر	۱۵	تقسیم دولت کے اسلامی مقاصد
۳۵	ایک شہ اور اس کا ازالہ	۱۶	ایک قابل عمل نظم معیشت کا قیام
۳۸	اجروں کا مسئلہ	۱۶	حق کا حقدار کو پہنچانا
۴۵	تقسیم دولت کے ثانوی مددات	۱۸	ارسکا زہ دولت کی ترجیح کنی
۴۶	زکوٰۃ	۱۹	تقسیم دولت کا اسلامی نظام
۴۷	عشر	۲۰	تقسیم دولت کمرایہ دارانہ نظریہ
۴۸	کفارات	۲۱	تقسیم دولت کا اشتراکی نظریہ
۴۸	صدقۃ الفطر	۲۱	تقسیم دولت کا اسلامی نظریہ
۴۹	نفقات	۲۲	دولت کے اولین سستی
۴۹	وراثت	۲۳	اشتراکیت اور اسلام
۵۲	حضرای و حزیہ	۲۵	سرمایہ داری اور اسلام
۵۳	پیشہ ورانہ گد اگری کا انسداد	۲۶	آخر سرمایہ اور محنت سے الگ نہیں
		۲۷	انفسراوی کاروبار

بِسْمِ اللَّهِ الرَّحْمَنِ الرَّحِيمِ

حِفْظِ عَائِلَتِ

حالہ ہی میں پاکستان کی وزارت قانون نے راولپنڈی میں ایک بین الاقوامی اسلامی کانفرنس منعقد کی تھی جس میں مراکش سے لیکر انڈونیشیا تک پورے عالم اسلام کے مسلمان اہل فکر کو مدعو کیا گیا تھا، بیروں کی مسند دین میں سے مفتی اعظم فلسطین جناب الحاج محمد امین الحسینی، جناب شیخ باقوری، جامعہ الازہر، جناب ڈاکٹر حبیب اللہ (جامعہ الازہر)، شیخ منصور المحبوب (چیف جسٹس لیبیا)، شیخ حسن کتبی (سعودی عرب)، ڈاکٹر حسین نصر (ایران)، شیخ عبدالرحمن الدکالی (مراکش) پر و فیصر ابراہیم حسن (انڈونیشیا) کے نام بطور خاص قابل ذکر ہیں۔ ان کے علاوہ پاکستان کے علماء دین اور اہل فکر کی ایک بڑی تعداد نے اس کانفرنس میں شرکت کی۔

یہ مقالہ ————— ”اسلام کا نظام تقسیم حکومت“ — میرے والد ماجد حضرت مولانا مفتی محمد شفیع صاحب مدظلہم العالی نے اسی کانفرنس کے لئے تحریر فرمایا، اور ۱۲ دیقعدہ ۱۳۸۴ھ مطابق ۱۲ فروری ۱۹۶۵ء کی صبح کو اس کی تکمیل کانفرنس

کے کچلے اجلاس میں پڑھ کر سنائی۔ اس محفل میں اہل علم و فکر کا منتخب ذہن موجود تھا، اس مقالے کو حاضرین نے بڑی دل چسپی کے ساتھ سنا شیخ الازہر جناب باقوری نے مفت الاسن کر کہا:

”واقعو علمم نعتزیز!“

واقف الحروف اس میں موجود تھا، اجلاس کے بعد مختلف طبقہ ہائے خیال کے حضرات سے محرمین نے محسوس کیا کہ مقالے نے سامعین پر غیر معمولی اثر چھوڑا ہے، ان سب کی زبان پر ایک ہی فرمائش تھی کہ اس مقالے کو الگ شائع کر دیا جائے چنانچہ زیر نظر رسالہ انہی حضرات کی فرمائش کی تعمیل ہے۔

ماہ محرم ۱۳۷۷ء کے ماہنامہ البلاغ میں یہ مقالہ پورا شائع کر دیا گیا، اس کی شاعت کے بعد اہل علم و فکر کے جو خطوط ہمیں موصول ہوئے ان سے اندازہ ہوا کہ علمی حلقوں میں اس کی غیر معمولی پذیرائی ہوئی ہے، روزنامہ جنگ راولپنڈی، الحی اکوڑہ خشک، اور العصر قان کنکو میں بھی اسے نقل کیا گیا، مولانا عبد الماجد صاحب دریا آبادی — ۱۹ اپریل ۱۳۷۷ء کے ”صدق جدید“ میں ”ایک قابل قدر مقالہ“ کے عنوان سے ایک ادارتی شذرے میں لکھتے ہیں:

”حضرت تھانوی رحمہ اللہ کے علمی جانشین اس وقت دو صاحب ہیں.... ان میں ایک صاحب سرپرستی ماہنامہ البلاغ دکن (کراچی) کی کر رہے ہیں، اور رسالہ وقت کی ایک بہترین دینی خدمت انجام دے رہا ہے، اور ایک بہت بڑی بات پرچہ کا اقتدار، اس کی میانہ روی اور اس کی غایت احتیاط ہے۔ اس کے نامزہ نمبر (مستمر اپریل) میں ہمیں مفتی محمد شفیع صاحب دیوبندی ثم کراچی کے

قلم سے ایک قابل دید مقالہ دولت کی تقسیم پر نکلا ہے۔ طریق تقسیم بالکل
علامہ تھامس کے دنگ کا سادہ و سلیس عبارت میں بغیر مصطلحات فن سے
بوجھل کئے ہوئے اسلامی معاشیات کو پانی کی طرح حل کر دیا ہے۔ (ص ۱۴)

مقالہ کا صحیح مقام تو آپ اس کے مطالعہ کے بعد ہی معلوم کر سکیں گے، لیکن اتنا
عرض کر دینا ضروری سمجھتا ہوں کہ اس مقالہ میں تقسیم دولت کے موضوع پر بالکل اچھوتے
اسلوب سے خاص فنی انداز میں گفتگو کی گئی ہے، سرمایہ داری، اشتراکیت اور
اسلام کے مختصر مگر جامع تقابلی کے علاوہ اس میں حرمت سود کی معاشی توجیہات
اور اسلام کے فلسفہ ملکیت پر بھی فکر انگیز بحثیں آگئی ہیں۔ امید ہے کہ انشاء اللہ یہ
مقالہ علماء دین کے علاوہ معاشیات کے محققین کے لئے بھی نہایت کارآمد ثابت
ہوگا، اور جو حضرات اسلامی معاشیات کو مدون کرنا چاہ رہے ہیں ان کیلئے تحقیق
نظر کی نئی راہیں کھولے گا۔ ضرورت اس بات کی ہے کہ یہ مقالہ زیادہ سے زیادہ ہمارے
صحابہ فکر کی نگاہوں سے گزرے، اور وہ پوری سنجیدگی کے ساتھ اس پر غور فرمائیں۔ امید
کرتا ہوں اس کا بغیر میں ہائے ساتھ تعاون فرمائیگے، اور اس کو زیادہ سے زیادہ پھیلانے کی
کوشش کریں گے۔ واللہ الوفاق

محمد تقی عثمانی

۲۸ ذیقعدہ ۱۳۸۶ھ

مدیر ماہنامہ البلاغ، کراچی

بِسْمِ اللّٰهِ الرَّحْمٰنِ الرَّحِیْمِ

الحمد لله وكفى وسلاماً على عباده الذين اصطفى
 "تقسیم دولت" کی بحث معاشی زندگی کے ان اہم ترین مباحث میں سے ایک ہے جنہوں نے آج کی دنیا میں عالمگیر انقلابات کو جنم دیا ہے، اور عالمی سیاست سے لیکر ایک فرد کی نجی زندگی تک ہر شعبہ اس سے متاثر ہوا ہے، صدیوں سے اس موضوع پر مربانی، فنی اور حربی معرکے گرم ہیں، لیکن حقیقت یہ ہے کہ "وحی الہی" کی رہنمائی کے بغیر نری عقل کے بل پر اس موضوع کے سلسلے میں جو کچھ کہا گیا ہے، اس نے اس ابھی ہوئی دور کے خم و پیچ میں کچھ اور اضافہ کر دیا ہے۔

زیر قلم مقالے میں پیش نظریہ ہے کہ قرآن و سنت اور مفکرین اسلام کی کاوشوں سے اس معاملے میں "اسلام" کا جو نقطہ نظر سمجھ میں آتا ہے، اسے واضح کیا جائے، وقت کی تنگی اور صفحات کے محدود ہونے کی وجہ سے یہ تو ممکن نہیں ہے کہ اس موضوع کو پورے بسط اور تفصیل کے ساتھ بیان کیا جائے، البتہ اس کے اہم نکات کو اختصار مگر جامعیت کے ساتھ عرض کرنے کی کوشش ہوگی۔

شرآن و سنت اور اسلامی فقہ سے تقسیم دولت "کے بارے میں سلام کا جو موقف احقر نے سمجھا ہے، اسے بیان کرنے سے قبل ضروری معلوم ہوتا ہے، کہ کچھ بنیادی باتیں واضح کر دی جائیں جو اسلامی معاشیات کے تقریباً ہر مسئلے میں بنیادی اہمیت رکھتی ہیں، انہیں آپ "اسلامی نظریہ تقسیم دولت کے اصول" کہہ

لیجئے، اس کا فلسفہ سمجھ لیجئے، یا اس نظریے کے مقاصد قرار دیجئے، ہر حال یہ پسند وہ باتیں ہیں جو قرآن کریم سے مولیٰ طور پر سمجھ میں آتی ہیں، اور اسلام کے معاشی طرز فکر کو غیر اسلامی معاشیات سے ممتاز کرتی ہیں۔

۱۔ معاشی مسئلہ کا مقام

اس میں کوئی شک نہیں کہ اسلام رہبانیت کا مخالف ہے اور انسان کی معاشی سرگرمیوں کو جائز، مستحسن بلکہ بسا اوقات واجب اور ضروری قرار دیتا ہے، انسان کی معاشی ترقی اس کی نگاہ میں پسندیدہ ہے اور ”کسب حلال“ اس کے نزدیک ”فریضہ“ بعد فریضہ کا مقام رکھتا ہے، لیکن ان تمام باتوں کے ساتھ یہ حقیقت بھی واضح ہے، کہ اسلام کی نظر میں انسان کا بنیادی مسئلہ ”معاش“ نہیں ہے، اور نہ ”معاشی ترقی“ اس کے نزدیک انسان کا مقصد زندگی ہے۔

معمولی سوجھ بوجھ سے یہ حقیقت سمجھ میں آ سکتی ہے کہ کسی کام کا جائز، مستحسن یا ضروری ہونا ایک الگ بات ہوتی ہے۔ اور اس کا مقصد زندگی اور محور فکر و عمل ہونا بالکل جدا چیز۔ اسلام کے معاشی مسائل پر بحث کرتے وقت بہت سی الجھنیں اور غلط فہمیاں انہی دو چیزوں کو غلط ملط کرنے سے پیدا ہوتی ہیں، اس لئے پہلے ہی قدم پر اس بات کا احسان ہو جانا ضروری ہے، وہ حقیقت اسلامی معاشیات اور مادی معاشیات کے درمیان ایک گہرا، بنیادی اور دور رس فرق یہی ہے کہ مادی معاشیات میں ”معاش“ انسان کا

۱۲۔ اسباب معاش کو بالکل ترک کر کے عبادت میں لگ جانا۔

۱۳۔ دوسرے درجے کا فریق

بنیادی مسئلہ اور معاشی ترقیات اس کی زندگی کا مقصد ہیں، اور اسلامی معاشیات میں یہ چیزیں ضروری اور ناگزیر ہیں، لیکن انسان کی زندگی کا اصل مقصد نہیں ہیں۔

اس لئے جہاں ہیں قرآن کریم میں ”رہبانیت“ کی مذمت اور ”والبطون“ فضل اللہ کے احکام ملتے ہیں، جہاں ہیں تجارت کے لئے ”فضل اللہ“ اموال کے لئے تحفہ نور۔ ”التي جعل الله لكم قیاما“ خوراک کے لئے ”الطیبات من الرزق“ لباس کے لئے ”ذینۃ اللہ“ اور رہائش کے لئے ”سکن“ کے اختراعی القاب ملتے ہیں، وہاں دنیوی زندگی کے لئے ”متاع الغرور“ کے الفاظ بھی نظر آتے ہیں، ان سب چیزوں کے لئے ”الدنیا“ کا لفظ ملتا ہے جو اپنے لغوی مفہوم کے اعتبار سے کچھ اچھا تاثر نہیں دیتا، اور قرآن کریم کے مجموعی اسلوب سے بھی اس کی ذہانت اور حقارت سمجھ میں آتی ہے۔

کوتاہ نظری اس موجد پر تضاد کا شبہ پیدا کر سکتی ہے، لیکن درحقیقت اس کے پیچھے اصل راز یہی ہے کہ قرآن کریم کی نظروں میں تمام دسائن معاش انسان کی رہگذر کے مرحلے ہیں، اس کی اصل منزل درحقیقت ان سے آگے ہے، اور وہ ہے کردار کی بلندی اور اس کے نتیجے میں آخرت کی بہبود، انسان کا اصل مسئلہ اور اس کی زندگی کا بنیادی مقصد اپنی دو منزلوں کی تکمیل ہے، لیکن چونکہ ان دو منزلوں کو دنیا کی شاہراہ سے گزرے بغیر حاصل نہیں کیا جاسکتا، اس لئے وہ تمام چیزیں بھی انسان کے لئے ضروری ہو جاتی ہیں

لے اللہ کا رزق کا شش کرو۔ ۱۱ (۱۰: ۶۲)

لے مال کو اللہ نے تمہاری بہت کمائی دیا ہے۔ ۱۲ (۴: ۴)

لے سکون والہینان کی جگہ ۱۳ (۸۰: ۱۶)

لے دھوکے کا سامان ۱۴ (۳: ۱۸۵)

جو اس کی دینی زندگی کے لئے ضروری ہیں چنانچہ جب تک وسائل معاش انسان کی اہل منزل کے لئے رہنمائی کا کام دیں، وہ "فضل اللہ"، "حنیہ"، "زینۃ اللہ"، اور "سکس" ہیں، لیکن جہاں انسان اسی رہنمائی کی بھول بھلی سیر میں الجھ کر رہ جائے اور اس پر اپنی اصل منزل مقصود کو مستربان کر ڈالے یا بالفاظ دیگر وسائل معاش کو "رہ گزر" بنانے کے بجائے اپنی منزل مقصود کے رستے میں رکاوٹ بنا دے تو پھر یہی وسائل معاش "متاع الغرور"، "فتنة" اور "عقۃ" بن جاتے ہیں۔

سترآن کریم نے ایک مختصر علیے وابتغ فیما آتاکا اللہ الذار لآخرۃ میں اسی بنیادی حقیقت کو بیان فرمایا ہے، اس کے علاوہ اس مضمون کی بہت سی آیات ہیں، اہل علم کے سامنے تمام آیات کو ذکر کرنے کی ضرورت نہیں، احقر کی رائے میں "انسانی معاش" کے متعلق قرآن کریم کی یہ روش اور اس کے دو مختلف پہلوں نظر میں رہیں تو اسلامی معاشیات کے بہت سے مسائل حل کرنے میں بڑی مدد ملتی ہے۔

۲۔ دولت اور ملکیت کی حقیقت

دوسری بنیادی بات جو خاص طور سے "تقسیم دولت" کے مسئلے میں بڑی اہمیت رکھتی ہے، یہ ہے کہ قرآن کریم کی تصریح کے مطابق "دولت" خواہ کسی شکل میں ہو، اللہ کی پیدا کردہ اور اصلاً اسی کی ملکیت ہے، انسان کو کسی چیز پر ملکیت کا جو حق حاصل ہوتا ہے، وہ اللہ ہی کی عطائے ہوتا ہے، سورہ نور میں قرآن کریم کا ارشاد ہے:

وَأَقْوَمُ مِنْ مَالِ اللَّهِ الَّذِي آتَاكُمْ (۲۴: ۳۳)

”اور انہیں اللہ کے اس مال میں سے دو جو اس نے تم کو عطا کیا ہے۔“
 اس کی وجہ بھی قرآن کریم نے ایک دوسری جگہ بتلا دی ہے کہ انسان زیادہ
 سے زیادہ یہی تو کر سکتا ہے کہ عمل پیدائش میں اپنی کوشش صرف کرے، لیکن اس
 کوشش کو بار آور کرنا، اور اس سے پیداوار کا مہیا کرنا خدا کے سوا کون کر سکتا ہے؟
 انسان کے بس میں اتنا ہی تو ہے کہ وہ زمین میں بیج ڈال دے، لیکن اس بیج کو کوہنل
 اور کوہنل کو درخت بنانا تو کسی اور ہی کا کام ہے، ارشاد ہے:

أَفَرَأَيْتُمْ مَا تَحْرُثُونَ؟ أَأَنْتُمْ تَزْرَعُونَهُ أَمْ غَدِثُوا الزَّادُونَ (۵۸:۷۳)

”دیکھو تو جو کچھ تم کاشت کرتے ہو، کیا تم اسے اگاتے ہو یا ہم ہیں اگاتے والے؟“
 اور سورہ یس میں ہے:

يَا اِكْلُوا مِنْ ثَمَرِهِ وَمَا عَمِلَتْهُ اَيْدِيكُمْ اَفَلَا تَشْكُرُونَ

”یعنی ہم نے زمین میں چشے جاری کئے تاکہ وہ درختوں کے پھل کھائیں، مالا کھیں

پھل اُن کے ہاتھوں نے نہیں بنائے سو کیا وہ شکر نہیں کرتے؟“ (۳۶:۳۵)

نیز ارشاد ہے:

اَوَلَمْ يَرَوْا اَنَّا خَلَقْنَا لَهُمْ مَا سَمِعُوا اَيْدِيَنَا اِنْعَامًا مَا فُهِمَ لَهَا

مَالُكَون (سورہ یس آیت ۱۱)

”کیا ان لوگوں نے اس پر نظر نہیں کیا کہ ہم نے ان کے لئے جانوروں کو اپنے

ہاتھ سے بنا کر پیدا کیا، پھر یہی لوگ اُن کے مالک بن رہے ہیں؟“

یہ تمام آیات اس بنیادی نکتے پر وضاحت کے ساتھ روشنی ڈالتی ہیں کہ دولت
 خواہ کسی شکل میں ہو، اصلاً اللہ کی پیدا کردہ اور اُس کی ملکیت ہے، اور یہ بھی کہ اللہ تعالیٰ

جس کو عطا کر دیتے ہیں وہ اس کا مالک بن جاتا ہے۔ اور آخری آیت میں جہاں یہ بتلایا گیا ہے کہ ہر چیز کا اصل خالق اور مالک اللہ تعالیٰ ہے وہیں ”ہم لہا ما نکون“ فرما کر بظاہر حق تعالیٰ انسان کی انفرادی ملکیت کو بھی واضح طور پر قائم کر دیا ہے۔ پھر اسلام کی نظر میں چونکہ ”دولت“ پر اصل ملکیت اللہ کی ہے، اور اسی نے انسان کو اس میں تعارف کرنے کا حق عطا کیا ہے، اس لئے اسی کو یہ حق حاصل ہے کہ وہ اس دولت پر انسان کے تصرفات کو اپنی مرضی اور اپنے مصالح کا پابند بنائے۔ چنانچہ انسان کو اپنی زیر تصرف اشیا پر ملکیت نہ تو حاصل ہے مگر یہ ملکیت آزاد، خود مختار اور بے گام نہیں ہے، اس پر دولت کے اصل مالک کی طرف سے کچھ حدود و قیود اور پابندیاں عائد ہیں جس جگہ وہ اس دولت کو خرچ کرنے کا حکم دیدے، وہاں اس کے لئے خرچ کرنا ضروری ہے، اور جہاں خرچ کی ممانعت کر دے، وہاں رک جانا لازم ہے، اسی بات کو سورہ قصص میں زیادہ وضاحت کے ساتھ کھول دیا گیا ہے:

وَاتَّبِعْ هَيْهَاتَا كَمَا آتَاكَ اللَّهُ الذَّالِ الْأَخْزَىٰ وَلَا تَتَّبِعْ نَفْسَ الْوَسْوَاسِ
وَأَخْبِئْ كَمَا أَخْبَاكَ اللَّهُ الْإِنْفِ وَلَا تَتَّبِعْ الْفَسَادَ فِي الْأَرْضِ
”جو تجھ کو اللہ نے دیا ہے اس سے بچلا مگر آخرت کا تو شہم کمالے اور دنیا سے
اپنا حصہ بھول اور بھلائی کر جیسے اللہ نے تجھ سے بھلائی کی اور ملک میں
حسد اپنی ڈالنی مت چاہ“ (۲۸: ۷۷)

اس آیت نے اسلام کے فلسفہ ملکیت کو خوب کھول کر بیان فرما دیا ہے، اس

سے مندرجہ ذیل ہدایات واضح طور پر سامنے آتی ہیں:

(۱) انسان کے پاس جو کچھ دولت ہے، وہ اللہ کی دی ہوئی ہے۔ ”إِنَّا لِلَّهِ“

(۲) انسان کو اس کا استعمال اس طرح کرنا ہے کہ اس کی منزل مقصود و آخرت

ہو۔ (وابتغ..... العار الا حسنة)

(۳) چونکہ دولت اللہ کی دی ہوئی ہے، لہذا اس پر انسان کا تصرف حکیم

خداوندی کے تابع ہوگا، اب حکیم خداوندی کی دو شکلیں ہیں، ایک یہ کہ وہ

انسان کو اس بات کا حکم دے کہ مال کا کوئی حصہ کسی دوسرے کو دیدو، اس

کی تعمیل اس لئے ضروری ہے کہ اللہ نے تم پر احسان کیا ہے، تو وہ تمہیں دوسرے

پر احسان کا حکم دے سکتا ہے۔ (و احسن مما احسن اللہ الیک)۔

(۴) دوسری شکل یہ ہے کہ وہ تم کو اس دولت کے تصرف سے منع کرے، اس کا بھی

اس کو اختیار ہے، کیونکہ وہ تمہیں دولت کے کسی ایسے استعمال کی اجازت نہیں دے

سکتا جس سے اجتماعی خیالیں پیدا ہوں، اور زمین میں شر و فساد

پھیلے (ولا یبعث الفساق فی الارض)

یہی وہ چیز ہے جو اسلام کو سرمایہ داری اور اشتراکیت دونوں کے نظریے

ملکیت سے ممتاز کرتی ہے، سرمایہ داری کا ذہنی پس منظر چونکہ نظری یا عملی طور پر

مادیت ہے، اس لئے اس کے نزدیک انسان کو اپنی دولت پر آزاد اور خود مختار

ملکیت حاصل ہے، وہ اس کو جس طرح چاہے صرف کر سکتا ہے، لیکن قرآن کریم نے

قوم شعیب علیہ السلام کا ایک مقولہ نقل فرماتے ہوئے اس نظریے کا مذمت کے

پیرائے میں ذکر کیا ہے، وہ لوگ کہا کرتے تھے:

أصلوتک تا مرکک أن تنترک ما یحبذ آباؤنا و آبائ

”کیا تہماری نواز تہیں اس بات کا حکم دیتی ہے کہ ہم اپنے باپ دادوں کے معبودوں کو چھوڑ دیں، یا اپنے اموال میں اپنی مرضی کے مطابق تصرف کرنا ترک کر دیں؟“ وہ لوگ چونکہ ”اموال“ کو حقیقتہً ”اپنا“ (اموالنا) سمجھتے تھے، اس لیے ”فعل ما فشاہ“ (جو چاہیں کریں) کا دعویٰ اس کا لازمی نتیجہ تھا، یہی فکر سرمایہ داری کے روح ہے اور مسرتآن کریم نے سورہ نور میں اپنے اموال، ”اموالنا“ کے لفظ کو مال اللہ واللہ کا مال سے بدل کر سرمایہ دارانہ فکر کی اسی بنیاد پر ضرب لگائی ہے۔ مگر اس کے ساتھ ہی ”الذی اناکم“ (جو تمہیں دیا ہے) کی قید لگا کر اشتراکیت کی بھی جرہاٹ دی ہے جو سرے سے انسان کی انفرادی ملکیت ہی کا انکار کرتی ہے۔

اب اسلام، سرمایہ داری اور اشتراکیت کے درمیان واضح خط امتیاز اس طرح کھینچا جاسکتا ہے کہ:

سرمایہ داری ————— آزاد اور خود انفرادی ملکیت کی قائل ہے
 اشتراکیت ————— انفرادی ملکیت کا سرے سے انکار کرتی ہے
 اور حق ان دو انتہاؤں کے درمیان ہے، یعنی
 اسلام ————— انفرادی ملکیت کو تسلیم کرتا ہے، مگر یہ ملکیت آزاد اور خود مختار نہیں جس سے ”فساد فی الارض“ پھیل سکے۔

۳۔ تقسیم دولت کے اسلامی مقاصد

اسلام نے تقسیم دولت کا جو نظام مقرر کیا ہے، اور جس کا خاکہ انشاء اللہ آگے پیش کیا جائے گا، قرآن کریم پر غور کرنے سے اس کے تین مقاصد معلوم ہوتے ہیں:

الف ایک قابل عمل نظم معیشت کا قیام

تقسیم دولت کا سب سے پہلا مقصد یہ ہے کہ اس کے ذریعہ دنیا میں معیشت کا ایک ایسا نظام نافذ کیا جائے جو فطری اور قابل عمل ہو، اور جس میں ہر انسان جبر و تشدد کے بجائے قدرتی طور پر اپنی لیاقت اپنی استعداد اپنے اختیار اور اپنی پسند کے مطابق خدمات انجام دے تاکہ اس کی خدمات زیادہ موثر، مفید اور مستند ہوں، اور یہ بات ”متاجر“ (جسے مروجہ معاشی اصطلاح میں آجر کہا جاتا ہے) اور ”اجیر“ کے مستند رشتے اور ”رسد“ و ”طلب“ کی فطری قوتوں کے صحیح استعمال کے بغیر ممکن نہیں ہے، اس لئے اسلام نے انہیں تسلیم کیا ہے۔

اسی بات کی طرف مندرجہ ذیل آیت میں جامع اشارہ فرمایا گیا ہے:

نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًا

”ہم نے ان کے درمیان ان کی معیشت کو دنیوی زندگی میں تقسیم کیا ہے اور ان میں سے بعض کو بعض پر درجات کے اعتبار سے فوقیت دی ہے تاکہ ان میں سے ایک دوسرے سے کام لے سکے“ (۳۲: ۴۳)

ب۔ حق کا حقدار کو پہنچانا

اسلام کے نظام تقسیم دولت کا دوسرا مقصد حق کا حقدار کو پہنچانا ہے

منہ صحیح استعمال کی قید اس لئے لگائی گئی ہے کہ ان قوتوں کا غلط استعمال بھی ممکن ہے، اور سرمایہ داری میں ہوتا رہا ہے، اسلام نے انفرادی ملکیت کی بے لگائی کو ختم کر کے اسی غلط استعمال کی بیخ کنی کی ہے۔

لیکن اسلام میں استحقاق کا معیار دوسرے نظام ہائے معیشت سے قدرے مختلف ہے، مادی معاشیات میں دولت کے استحقاق کا صرف ایک راستہ ہوتا ہے، اور وہ ہے مل پیدا نش میں شرکت، جسے عموماً دولت کی پیداوار میں شریک ہوتے ہیں، انہی کو دولت کا سخی سمجھا جاتا ہے، اور بس! اس کے برخلاف اسلام کا بنیادی اصول چونکہ یہ ہے کہ دولت اصلاً اللہ کی ملکیت ہے، اور وہی اس کے استعمال کے قوانین مقرر فرماتا ہے، اس لئے اسلام میں دولت کے حقدار صرف مالین پیدا نش ہی نہیں ہوتے بلکہ ہر وہ شخص بھی دولت کا سخی ہے جس تک کا پہنچانا اللہ نے ضروری قرار دیا ہے، لہذا فقہاء و مساکین اور معاشرے کے تاوار اور یکس انسانوں بھی دولت کے حقدار ہیں، اس لئے کہ جن عموماً پیدا نش پر اولاً دولت تقسیم ہوتی ہے، ان کے ذمے اللہ نے لازم کیا ہے کہ وہ ان تک اپنی دولت کا کچھ حصہ پہنچائیں اور قرآنی تصریحات کے مطابق پغسلوں اور ناداروں پر ان پر کوئی احسان نہیں ہے، بلکہ وہ فی الواقعہ دولت کے سخی ہیں، ارشاد ہے:

فِي أَمْوَالِهِمْ حَقٌّ لِّمَعْلُومٍ لِّلْمَسْكِينِ وَ لِّلْمَحْرُومِ

”اور ان کے اموال میں سائل اور محروم کا ایک معین حق ہے“ (۲۴:۶۰)

اسی حق کو بعض مقامات پر اللہ کا حق قرار دیا گیا ہے، کھیتیوں کے بارے میں

فرمایا جاتا ہے:

وَأَتُوا حَقَّهُ يَوْمَ حَصَادِهِ

”اور اس (کھیتی) کے کٹنے کے دن اس کا حق ادا کر دو“

ان دونوں آیتوں میں ”حق“ کا لفظ ظاہر کر رہا ہے کہ استحقاق دولت کا مفہوم

صرف عمل پیدائش ہی نہیں ہے، بلکہ مفلس و نادار افراد بھی دولت کے ٹھیک اس طرح مستحق ہیں جس طرح اس کے اولین مالک۔

لہذا اسلام دولت کو اس طرح تقسیم کرنا چاہتا ہے کہ اس سے تمام عوام مل پیدائش کو ان کے عمل کا حصہ بھی پہنچ جائے، اور اس کے بعد ان لوگوں کو بھی ان کا حصہ مل جائے جنہیں اللہ نے مستحق دولت قرار دیا ہے، ان دونوں قسم کے حقداروں کی تفصیل آگے آرہی ہے۔

ج۔ ازبکاز دولت کی سطح کنی

تقسیم دولت کا مقصد جس کو اسلام نے بہت اہمیت دی ہے، یہ ہے کہ دولت کا ذخیرہ چند ہاتھوں میں سمٹنے کے بجائے معاشرے میں زیادہ سے زیادہ وسیع پیمانے پر گردش کرے، اور اس طرح امیر و غریب کا تفاوت جس حد تک فطری اور قابل عمل ہو، کم کیا جائے۔ اس سلسلے میں اسلام کا طرز عمل یہ ہے کہ دولت کے جو اولین مآخذ اور دہانے ہیں، ان پر اس نے کسی فرد یا جماعت کا پھر نہیں بیٹھنے دیا، بلکہ معاشرے کے ہر فرد کو ان سے استفادے کا مساوی حق دیا ہے، کانیں، جنگل، غیر ملوک، منجر زمینیں، جنگل اور پانی کا شکر، خود رو گھاس، دریا اور سمندر، مال غنیمت وغیرہ یہ تمام پیدائش دولت کے اولین مآخذ ہیں، اور ان میں ہر فرد کو یہ اختیار دیا گیا ہے کہ وہ ان سے اپنے کسب و عمل کے مطابق فائدہ اٹھائے، اور اس پر کسی کی اجار داری قائم نہیں کیلاحت کو ذلۃ بین الاغنیاء منکم (۵۹)۔

لے دیا ہے کہ یہ آیت مال غنیمت کے بارے میں نازل ہوئی ہے کہ وہ بھی محمول دولت کے اولین مآخذ میں سے ہے۔

تاکہ یہ دولت ہم میں سے (صرف) مالداروں کے درمیان دائر ہو کر نہ رہ جائے۔
 اس کے بعد جہاں انسانی عمل کی ضرورت پیش آتی ہے، اور کوئی شخص اپنے
 کسب و عمل سے کوئی دولت حاصل کرتا ہے تو وہاں اس کے کسب و عمل کا احترام کر کے
 اس کی ملکیت کو تسلیم کیا گیا ہے، اور اس میں ہر ایک کو اس کے کسب و عمل کے مطابق حصہ
 دیا گیا ہے، اور اس معاملے میں ارشاد یہ ہے کہ:

مَنْ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ
 فَوْقَ بَعْضٍ رَزَجَبٌ لِيَتَّخِذَ بَعْضُهُمْ لِبَعْضٍ سُلْطَانًا (۴۳: ۳۲)

”ہم نے ان کے درمیان ان کی معیشت کو تقسیم کیا ہے اور ان میں سے
 بعض کو بعض پر درجات کی فوقیت دی ہے، تاکہ ایک دوسرے سے کام لے سکے“
 لیکن درجات کے اس فرق کے وجود کو ایسے احکام دیدینے گئے ہیں کہ
 یہ فرق اسی قدر رہے جتنا ایک قابل عمل نظم معیشت کے قیام کے لئے ضروری ہے۔
 نہ ہو کہ دولت کا ذخیرہ صرف چند ہاتھوں میں سمٹا رہے۔

تقسیم دولت کے ان تین مقاصد میں سے پہلا مقصد اسلامی معیشت
 کو اثرائت سے متاثر کرتا ہے، یہ مقصد سرمایہ دارانہ نظام سے، دوسرا دونوں سے
 جس کی تفصیل عنقریب عرض کی جائے گی۔

تقسیم دولت کا اسلامی نظام

اسلامی نظم معیشت کے ان چند بنیادی اصولوں کی طرف اشارہ کرنے کے
 بعد اب میں مختصراً تقسیم دولت کا وہ نظام بیان کرنے کی کوشش کرتا ہوں جو
 مسلمانوں کی سنت اور فقہاء امت کی کاوشوں سے مجھ میں آتا ہے لیکن اس کو پوری

طرح سمجھنے کے لئے اُس کے بالمقابل دوسرے نظموں اور نظریوں کا سامنے رکھنا بھی ضروری ہے جس کی تشریح یہ ہے۔

تقسیم دولت کا سرمایہ دارانہ نظریہ

سرمایہ دارانہ نظم معیشت میں "تقسیم دولت" کا جو نظام مقرر کیا گیا ہے، پہلے اس پر ایک نظر ڈال لینا مناسب ہوگا، مختصر لفظوں میں اس نظریے کو اس طرح بیان کیا جاسکتا ہے کہ دولت انہی لوگوں پر تقسیم ہونی چاہئے جنہوں نے اس کی پیداوار میں حصہ لیا ہے، اور جنہیں معاشی اصطلاح کے مطابق "عالمین پیداوار" کہا جاتا ہے۔ سرمایہ دارانہ معاشیات میں یہ کل چار عوامل ہیں :

(۱) سرمایہ : جس کی تعریف "پیدا کردہ ذریعہ پیدائش" سے کی گئی ہے، یعنی وہ شے جس پر ایک مرتبہ انسانی عمل پیدائش ہو چکا ہو، اور اسے ایک دوسرے عمل پیدائش کے لئے ذریعہ بنایا جا رہا ہو۔

(۲) محنت : یعنی انسانی عمل

(۳) زمین : جس کی تعریف "قدرتی وسائل" سے کی گئی ہے، یعنی وہ اشیاء جو

انسان کے کسی سابقہ عمل پیدائش کے بغیر پیدائش کا وسیلہ بن رہی ہوں۔

(۴) آجریا تنظیم : یعنی وہ جو تمام عامل جو مذکورہ بالا تینوں عوامل کو جوڑ کر انہیں کام میں لگاتا اور نفع و نقصان کا خطرہ مول لیتا ہے۔

سرمایہ دارانہ نظم معیشت میں ان چار عالمین پیداوار کے مشترکہ عمل سے

جو پیداوار ہوتی ہے، اس کو انہی چاروں پر اس طرح تقسیم کیا جاتا ہے کہ ایک حصہ

سرمایہ کو سود کی شکل میں دیا جاتا ہے، دو مرحلہ محنت کو اجرت کی شکل میں دیا ہے، تیسرا حصہ زمین کو لگان یا کرایہ کی صورت میں ملتا ہے، اور چوتھا حصہ آجر کے لئے منافع کی صورت میں باقی رکھا جاتا ہے۔

تقسیم دولت کا اشتراکی نظریہ

اس کے برخلاف اشتراکی معیشت میں چونکہ سرمایہ اور زمین کسی کی انفرادی ملکیت ہونے کے بجائے قومی ملکیت ہوتے ہیں، اس لئے سود اور لگان کا اس نظام کے فلسفے میں سوال ہی پیدا نہیں ہوتا، آجر بھی اشتراکی نظام میں کوئی فرد واحد ہونے کے بجائے خود حکومت ہوتی ہے، اس لئے منافع بھی اس کے یہاں نظری طور پر خارج از بحث ہے، اب صرف "محنت" رہ جاتی ہے، اور اشتراکی نظام میں دولت کی وہی سستی ہے جو لمے "اجرت" کی شکل میں ملتی ہے۔

تقسیم دولت کا اسلامی نظریہ

اسلام کا نظام تقسیم دولت ان دونوں سے مختلف ہے، اس کے نزدیک دولت کے مستحقین دو قسم کے ہیں، ایک اولین سستی یعنی وہ لوگ جو کسی عمل پیدائش کے بعد بلا واسطہ اس کے سستی ہوتے ہیں، یہ مستحقین وہی عوامل پیداوار ہیں جنہوں نے کبھی پیداوار کے عمل پیدائش میں حصہ لیا، دوسرے ثانوی مستحقین یعنی وہ لوگ

جو یہاں یہ واضح رہے کہ اس وقت گفتگو اشتراکیت کے اصل فلسفے سے ہو رہی ہے، اس کے موجودہ عمل سے نہیں۔ اشتراکی مالک کا موجودہ طریقہ عمل اس فلسفے سے بہت مختلف ہے۔

جو براہ راست عمل پیدائش میں شریک نہیں تھے، لیکن عالمین پیدائش کے ذمے لازم کیا گیا ہے کہ وہ اپنی دولت میں ان کو بھی شریک کریں۔ یہاں تحقیق دولت کی انہ دو ذیلی قسموں کو ہم قدرے تفصیل سے بیان کرتے ہیں :

دولت کے اولین ستمی

جیسا کہ عرض کیا گیا، دولت کے اولین ستمی عوامل پیداوار ہوتے ہیں، لیکن عوامل پیداوار کی تقسیم ان کی اصطلاحات اور ان پر تقسیم دولت کے طریقے اسلام میں عجیب وہ نہیں ہیں جو سرمایہ دارانہ نظم معیشت میں مقرر کئے گئے ہیں، بلکہ بہت مختلف ہیں، اسلامی نظریے کے مطابق پیدائش کے حقیقی عوامل چار کے بجائے تین ہیں :

(۱) سرمایہ یعنی وہ وسائل پیداوار جن کا عمل پیدائش میں استعمال کرنا اس وقت تک ممکن نہیں جب تک فروغ نہ کیا جائے۔ اور اسی لئے ان کا کرایہ پر چلانا ممکن نہیں ہے، مثلاً نقد روپیہ، یا اشیائے خورد و نی و غیرہ

(۲) زمین یعنی وہ وسائل پیداوار جن کا عمل پیدائش میں اس طرح استعمال کیا جاتا ہے کہ ان کی اصلی شکل و صورت برقرار رہتی ہے، اور اسی لئے ان کا کرایہ پر دیا جاسکتا ہے، مثلاً زمین، مکان، مشینری وغیرہ

(۳) محنت یعنی انسانی فعل خواہ وہ اعضاء و جوارح کا ہو، یا ذہن اور قلب کا۔

لہذا اس میں تنظیم اور منصوبہ بندی بھی داخل ہے۔

ان تین عوامل کے مشترکہ عمل سے جو پیداوار ہوگی، وہ اولاً انہی تینوں پر اس طرح

تقسیم کی جائے گی، کہ اس کا ایک حصہ سرمایہ کو پیشکل منافع ادا کرے، شکل سود ملے گا،
دوسرا حصہ زمین کو پیشکل کرایہ دیا جائے گا، اور تیسرا حصہ محنت کو پیشکل اجرت
ملے گا، جس میں جسمانی محنت اور تنظیم و منصوبہ بندی کی ذہنی اور فکری محنت
سب داخل ہیں۔

اشتراکیت اور اسلام

تقسیم دولت کا یہ نظام اشتراکیت سے بھی مختلف ہے، اور سرمایہ داری سے
بھی، اشتراکیت سے تو اس کا فرق بالکل ظاہر ہے کہ اشتراکیت میں چونکہ انفرادی ملکیت
کا کوئی تصور ہی نہیں ہے، اس لئے اس میں تقسیم دولت صرف اجرت کی شکل میں
ہوتی ہے، اس کے برخلاف اسلامی نظریہ تقسیم دولت کے جو اصول ہم نے شروع میں
بیان کئے ہیں، ان کی روشنی میں کائنات کی تمام اشیاء، اصلاً اللہ تعالیٰ کی ملکیت
ہیں، یہ ان اشیاء میں سے ایک کثیر حصہ تو وہ ہے جسے اس نے وقف عام کے طور
پر تمام انسانوں کو مساوی طور پر دے دیا ہے، آگ، پانی، مٹی، ہوا، روشنی، خورد و نگاہ
جنگل اور پانی کا شکار، معاون، اور غیر ملوک، بنجر زمین وغیرہ اسی قسم میں داخل ہیں،
جن پر کسی کی انفرادی ملکیت نہیں، بلکہ وہ وقف عام ہیں، ہر انسان ان سے فائدہ
اٹھا سکتا ہے، اور ان کا مساوی طور پر حقدار ہے۔

دوسری طرف بعض اشیاء وہ ہیں جن میں انفرادی ملکیت کو تسلیم کئے بغیر وہ
قابل عمل اور فطری نظم معیشت قائم نہیں ہو سکتا جس کی طرف ہم نے تقسیم دولت
کے پہلے مقصد میں اشارہ کیا ہے، اشتراکی نظام کو اختیار کرتے ہوئے تمام سرمایہ اور

زمین کو کلیتہً حکومت کے حوالے کر دینے کا نتیجہ آمل کار اس کے سوا کچھ نہیں ہوتا کہ چھوٹے چھوٹے بیشمار سرمایہ داروں کو ختم کر کے ملکی دولت کے عظیم اٹان ذخیرے کو ایک بڑے سرمایہ دار کے حوالہ کرنا پڑتا ہے جو منی ماننے طریقے پر دولت کے اس تالاب سے کھینچتا ہے، اور اس طرح اشتراکیت کا نتیجہ بدترین اور محاذ دولت کی صورت میں سامنے آتا ہے، اس کے علاوہ اس سے دوسری بڑی غرابی یہ پیدا ہوتی ہے کہ انسانی محنت چونکہ اپنے اختیار اور مرضی کے فطری حق سے محروم ہو جاتی ہے، اس لئے اس کے استعمال کے لئے جبر و تشدد ناگزیر ہے جس کا برا اثر محنت کی کارکردگی پر بھی پڑتا ہے، اور اس کی ذہنی صحت پر بھی، اس سے واضح ہو گیا، اشتراکی نظام میں اسلامی نظریہ تقسیم دولت کے دو مقاصد مجروح ہوتے ہیں، ایک فطری نظم معیشت کا قیام، اور دوسرے حقدار کو حق پہنچانا۔

غرض اشتراکیت کے غیر فطری نظام کی ان چند در چند خرابیوں کی وجہ سے اسلام نے انفرادی ملکیت کو سرے سے ختم کر ڈالنا پسند نہیں کیا، بلکہ کائنات کی جو اسفید و قفہ علم نہیں ہیں، ان میں انفرادی ملکیت کو تسلیم کر کے اس نے سرمایہ اور زمین کی جداگانہ حیثیت بھی برقرار رکھی ہے، اور ان میں زبرد و طلب کے فطری نظام کو بھی محترم بنا کر استعمال کیا ہے، چنانچہ اس کے یہاں اشتراکیت کی طرح تقسیم دولت صرف اجرت کی شکل میں نہیں ہوتی، بلکہ منافع اور کرایہ کی صورت میں بھی ہوتی ہے۔ لیکن ساتھ ہی اس نے سود کی مدد کو ختم کر کے اور دولت کے ناووسی مستحقین کی ایک طویل فہرست بنا کر اربکاہ دولت کی اس زبردست خرابی کو بھی ختم کر دیا ہے جو سرمایہ داری کا عاصہ لازمہ ہے۔ اور جسے دور کرنے کا دعوئے اشتراکیت کرتی ہے۔

سرمایہ داری اور اسلام

یہ تھا اسلامی نظریہ تقسیم دولت کا وہ بنیادی فرق جو امتیازیت سے ممتاز کرتا ہے۔ اس کے ساتھ ہی اس فرق کو بھی اچھی طرح سمجھنے کی ضرورت ہے جو سرمایہ داری اور اسلام کے نظام تقسیم دولت میں پایا جاتا ہے۔ یہ فرق چونکہ قدرے دقیق اور پیچیدہ ہے اس لئے نسبت زیادہ تفصیل سے بیان کرنے کی ضرورت ہوگی۔

اوپر ہم نے اسلام اور سرمایہ داری کے نظام تقسیم دولت کے جو اجمالی خاکے پیش کئے ہیں۔ ان کا تقابلی کرنے سے اسلام اور سرمایہ داری کے درمیان مندرجہ ذیل فرق واضح ہوتے ہیں :

(۱) عوامی پیداوار کی فہرست سے آج کو مستقل عامل ہونے کی حیثیت سے ختم کر دیا گیا ہے اور صرف تین عوامل پیداوار تسلیم کئے گئے ہیں۔ لیکن اس کے معنی یہ نہیں کہ آج کے وجود سے انکار کیا گیا ہے، بلکہ مقصد یہ ہے کہ وہ کوئی الگ عامل نہیں، بلکہ ان تین عوامل میں سے کسی نہ کسی میں شامل ہے۔

(۲) سرمایہ کا صلہ "سود" کے بجائے "منافع" قرار دیا گیا ہے۔

(۳) عوامل پیدائش کی تعریفیں بدل دی گئی ہیں۔ "سرمایہ" کی تعریف سرمایہ دارانہ معیشت میں پیدا شدہ ذریعہ پیدائش سے کی جاتی ہے، لہذا انقدر وسیع اور اشیائے خورد و ذی کے علاوہ مشینری وغیرہ بھی اس میں داخل ہے، لیکن ہم نے اسلامی نظریہ تقسیم دولت کی توضیح کرتے ہوئے "سرمایہ" کی جو تعریف بیان کی ہے اس میں صرف وہ چیزیں شامل ہیں جنہیں خرچ کئے بغیر ان سے استفادہ ممکن نہیں

یا بالفاظ دیگر جنہیں کرایہ پر نہیں چلایا جاسکتا، مثلاً روپیہ لہذا مشینری اس تعریف کی رو سے سرمایہ میں داخل نہیں۔

(۴) اسی طرح ”زمین“ کی تعریف زیادہ عام کر دی گئی ہے، یعنی اس میں ان تمام چیزوں کو شامل کر لیا گیا ہے جن سے استفادہ کے لئے انہیں خرچ کرنا نہیں پڑتا، لہذا مشینری بھی اس میں داخل ہو گئی ہے۔

(۵) محنت کی تعریف میں بھی زیادہ غوم پیدا کر دیا گیا ہے، اور اس میں ذہنی محنت تنظیم اور منصوبہ بندی بھی شامل ہو گئی ہے۔

آج سرمایہ اور محنت الگ نہیں

اسلام کے نظریہ تقسیم دولت کے مذکورہ بالا امتیازات میں سب سے بڑا اور بنیادی امتیازیہ ہے کہ اس نے آجر اور سرمایہ کی تفریق ختم کر دی ہے، جس کے نتیجے میں تقسیم دولت کے تین مدد قرار پائے ہیں، منافع، اجرت اور کرایہ، چوتھے مدد یعنی سود کو ناجائز قرار دیا گیا ہے۔

اس اجمال کی تفصیل یہ ہے کہ سرمایہ دارانہ معیشت میں ”آجر“ کی سب سے بڑی خصوصیت جس کی بنا پر اسے ”منافع“ کا مستحق قرار دیا گیا ہے، یہ بتلائی جاتی ہے کہ وہ کاروبار کے نفع و نقصان کا خطرہ برداشت کرتا ہے، گویا سرمایہ دارانہ نقطہ نظر سے ”منافع“ اس کی اس ہمت کا صلہ ہے کہ اس نے ایک ایسی کاروباری مہم کا آغاز کیا جس میں اگر نقصان ہو جائے تو وہ تنہا اسی پر پڑے گا، باقی تینوں عوامل سے پیداوار میں سے سرمایہ کو معین سود، زمین کو معین لگان اور محنت کو معین اجرت

ل جاتی ہے۔ اس لئے وہ نقصان سے بری ہیں۔

اسلام کا نقطہ نظر یہ ہے کہ درحقیقت نقصان کا خطرہ مول لینے کی صفت خود سرمایہ میں موجود ہونی چاہئے۔ اس خطرے کا بار کسی اور پر نہیں ڈالا جاسکتا جو شخص کسی کاروبار میں اپنا سرمایہ لگانا چاہتا ہے، اسی کو یہ خطرہ مول لینا پڑے گا، اس لئے جو سرمایہ دار ہے، وہی خطرہ مول لینے کے لحاظ سے آج بھی ہے۔ اور جو شخص آج بے دہی سرمایہ دار بھی ہے۔

اب سرمایہ کے کسی کاروبار میں لگنے کی تین صورتیں ہیں:

(۱) انفرادی کاروبار

سرمایہ لگانے والا بلا شرکتِ غیرے خود ہی کاروبار بھی چلائے اس صورت میں اس کو جو صلہ ملے گا وہ خواہ عرفی اور قانونی اعتبار سے صحت، منافع، کھلائے لیکن معاشی اصطلاح کے مطابق وہ صلہ دو چیزوں کا مجموعہ ہوگا۔ سرمایہ لگانے کی وجہ سے منافع، کا، اور کاروبار چلانے کی محنت کے لحاظ سے اجرت کا۔

(۲) بشرکت

دوسری صورت یہ ہے کہ کئی آدمی مل کر سرمایہ لگائیں، کاروبار چلانے میں بھی سب شریک ہوں اور نفع و نقصان میں بھی اسے فقہی اصطلاح میں شریک ہوتا کہ جاتا ہے۔ اس صورت میں بھی معاشی اصطلاح کے مطابق تمام شرکاء سرمایہ لگانے کی حیثیت سے منافع کے حقدار ہوں گے، اور کاروبار چلانے کی حیثیت سے اجرت کے۔

یہ صورت بھی اسلام نے جائز قرار دی ہے، آنحضرت صلی اللہ علیہ وسلم سے قبل تجارت کا یہ طریقہ رائج تھا، آپ نے لوگوں کو اس پر برکت برار رکھا، اور اس کے جواز پر اجماع منفق ہو گیا۔

۳۔ مضاربہ

تیسری صورت یہ ہے، کہ ایک شخص سرمایہ لگائے، اور دوسرا کاروبار چلائے اور نفع میں دونوں شریک ہوں، اسے فقہی اصطلاح میں "مضاربہ" کہا جاتا ہے، اس صورت میں معاشی اصطلاح کے مطابق سرمایہ لگانے والے رب المال کو اس کا حصہ نفع کی صورت میں ملے گا، اور کاروبار چلانے والے (مضارب) کو اجرت کی صورت میں، ہاں اگر کاروبار میں نقصان ہو جائے تو جس طرح رب المال کا سرمایہ بیکار گیا، اسی طرح مضارب کی محنت بیکار رہی۔

یہ صورت بھی اسلام میں جائز ہے، خود آنحضرت صلی اللہ علیہ وسلم نے حضرت صدیق اکبرؓ کے ساتھ نکاح سے قبل یہی معاملہ فرمایا تھا، اس کے بعد اس کے جوار بھی یہ فقہاء امت کا اجماع منعقد ہو چکا ہے۔

ان تینوں صورتوں کے سوا کاروبار میں سرمایہ کے شریک ہونے کی اسلام میں کوئی اور صورت نہیں ہے۔

سود کا کاروبار

تغییل سرمایہ کی چوتھی صورت جو غیر اسلامی معاشروں میں شروع سے

۱۔ ملاحظہ ہو البسوط للشرعی ص ۱۵۱ ج ۱۱ مطبع السعادة مصر
۲۔ زرقانی ص ۲۵؛ شرح المواہب ص ۱۹۸ ج ۱ اول الاضہر مصر ۱۳۲۵ھ
۳۔ البسوط للشرعی ص ۱۸ ج ۲۲

راجہ علی آتی ہے، سود کا کاروبار ہے، یعنی ایک شخص سرمایہ بطور ستمجن دے، دوسرا محنت کرے، نقصان ہو تو محنت کا ہو، اور سرمایہ کا سود ہر صورت میں کھار ہے، اس کو اسلام نے حرام قرار دیا ہے، قرآن کریم کا ارشاد ہے:

يَا أَيُّهَا الَّذِينَ آمَنُوا اتَّقُوا اللَّهَ فِي رِبَا بَقِي مِنَ الرِّبَا إِن كُنتُمْ
مُؤْمِنِينَ فَإِن لَّمْ تَفْعَلُوا فَأْزَنُوا بِحَرْبٍ مِنَ اللَّهِ وَرَسُولِهِ
”اے ایمان والو! سود میں سے جو کچھ باقی رہ گیا ہو، اسے چھوڑ دو، اگر تم
مومن ہو، پس اگر تم ایسا نہ کرو تو اللہ اور اس کے رسول کی طرف سے
اعلان جنگ سن لو (۲: ۲۷۸)“

اس کے ساتھ ہی قرآن کریم نے یہ بھی ارشاد فرمادیا ہے کہ
فَإِن تَبَتَّمْ فَلَکُمْ رُءُوسُ أَمْوَالِکُمْ لَیْظَلُمُونَ وَلَا تَظْلَمُونَ
پس اگر تم (سود سے) توبہ کرو تو ہمیں تمہارے اصل اموال مل جائیں گے نہ
تم کسی پر ظلم کرو، نہ کوئی تم پر ظلم کرے۔ (۲: ۲۷۸)“

ان دو آیتوں میں ”ما بقی من الربوا“ اور ”فلکم رؤوس اموائکم“
کے الفاظ نے پوری وضاحت کے ساتھ یہ بات صاف کر دی ہے کہ سود کی ادنیٰ سے
رکاب باقی رہنا بھی اللہ کو گوارا نہیں ہے، اور سود کو چھوڑنے کا مطلب یہ ہے
نہ دینے والے کو صورت ”رأس المال“ واپس ملے، لہذا اس سے یہ معلوم ہو گیا
کہ اسلام کی نظر میں صفر کے سوا سود کی ہر شرح نامعقول ہے۔

جاہلیت میں بعض قبائل عرب دوسرے قبیلوں سے سود پر قرض لے کر کاروبار
کرتے تھے، اسلام نے ان تمام معاملات کو یکسر موقوف کر دیا، ابن جریرؒ فرماتے ہیں:

كانت بنو عمرو بن عمير بن عوف ياخذون الرمان
 بنى المغيرة وكانت بنو المغيرة يربون لهم في
 الجاهلية فجاء الإسلام وولهم عليهم مال كثير،
 "جاہلیت میں بنو عمرو بن عمیر بن عوف بنے سود لیا کرتے تھے اور بنو مغیرہ
 انھیں سود دیتے تھے، جب اسلام آیا تو ان کا ان پر بہت سارا مال واجب
 تھا۔" ————— اور :

كان بنو المغيرة يربون لتثقيف له

بنو مغيرة بنو ثقيف کو سود دیا کرتے تھے

واضح رہے کہ قبائل عرب کی حیثیت مشترکہ کمپنیوں کی سی تھی جو افراد کے مشترکہ سرمایہ
 سے کاروبار کرتی تھیں، اس لئے ایک قبیلے کا اجتماعی طور پر قرض لینا عموماً کاروبار کے لئے
 ہوتا تھا، اور اس کو بھی قرآن کریم نے ممنوع قرار دیدیا۔

غرض اسلامی نظام معیشت میں جو شخص کسی کاروباری آدمی کو اپنا روپیہ
 کاروبار میں لگانے کے لئے دینا چاہتا ہے اسے پہلے یہ متعین کرنا پڑے گا کہ وہ یہ روپیہ
 کاروبار کے نفع میں خود حصہ دار ہونے کے لئے دے رہا ہے، یا وہ اس روپیہ سے
 اس کاروباری آدمی کی امداد کرنا چاہتا ہے، اگر اس کا مقصد یہ ہے کہ وہ روپیہ
 دے کر کاروبار کے نفع سے مستفید ہو تو اسے "شرکت" یا "مضاربت" کے طریقوں پر
 عمل کرنا پڑے گا، یعنی اسے کاروبار کے نفع و نقصان کی ذمہ داری بھی اٹھانی پڑیگی
 کاروبار کو نفع ہوا تو وہ نفع میں شریک ہوگا، اور اگر کاروبار کو خسارہ ہوا تو اسے

خوار سے میں بھی حصہ دار ہونا پڑے گا۔

اور اگر وہ روپیہ دوسرے کی امداد کی غرض سے دے رہا ہے تو پھر ضروری ہے کہ وہ اس امداد کو امداد ہی سمجھے اور نفع کے ہر مطالبے سے دستبردار ہو جائے وہ صرف اتنے ہی روپے کی واپسی کا سختی ہو گا جتنے اس نے قرض دیئے تھے، اسلام کی نظر میں اس نا انصافی کے کوئی معنی نہیں ہیں کہ وہ اپنے سود کی ایک شرح معین کر کے نقصان کا بوجھ مقرض پر ڈال دے۔

اس تفصیل سے واضح ہو گیا کہ اسلام میں ”نقصان کا خطرہ مول لینے“ کی ذمہ داری ”سرمایہ“ پر ہے، جو شخص کاروبار میں سرمایہ لگانے کا، اسے یہ خطرہ ضرور مول لینا پڑے گا، اگر کسی شخص نے قرض جنی لے کر کاروبار میں سرمایہ لگایا ہے، اور دائن کے ساتھ شرکت یا مضاربت کا معاملہ نہیں کیا تو قرض لینے کے بعد مدیوں خود اس روپے کا مالک ہو گیا، اب وہ خود سرمایہ دار کی حیثیت سے روپیہ لگا رہا ہے، اس لئے نقصان کی ذمہ داری بھی اسی پر ہو گی

لہذا اگر ”آجر“ کی بنیادی خصوصیت یہ ہے جیسا کہ بیشتر ماہرین معاشیات کا خیال ہے، کہ وہ ”خطرہ مول لیتا ہے“، تو خصوصیت اسلام کی نظر میں درحقیقت ”سرمایہ“ کی ہے، اس لئے اسلامی نظام معیشت میں سرمایہ اور اصطلاحی آجر ایک ہی چیز ہو جاتے ہیں، اور تقسیم دولت میں ان کا حصہ منافع ہے نہ کہ سود، اور اگر آجر کی بنیادی خصوصیت یہ سمجھی جائے کہ وہ تنظیم اور منصوبہ بندی کرتا ہے جیسا کہ بعض ماہرین معاشیات کا خیال ہے، تو پھر یہ کام ”محنت“ میں داخل ہے، اور اُسے قابل پیداوار سمجھنا طول لا طائل اور نامعقول ہے۔

کرایہ اور سود کا منسوق

مذکورہ بحث سے یہ بات ثابت ہو گئی کہ اسلام کی رُود سے منافع اور اجرت جائز ہے، اور سود ناجائز، اب چوتھی چیز کرایہ رہ جاتی ہے، اسلام نے اسے بھی جائز قرار دیا ہے، بعض حضرات کو یہاں یہ اشکال ہونے لگتا ہے کہ جب سرمایہ پر سود کا لین دین معین ہونے کی وجہ سے ناجائز ہے تو زمین کا کرایہ (دفعہ) رہے کہ ہماری اصطلاح میں زمین کے اندر مشینری وغیرہ بھی داخل ہے، کیوں جائز ہے جبکہ وہ بھی معین ہوتا ہے؟

اس سوال کے جواب کے لئے پہلے یہ سمجھنا چاہئے کہ معیشت کے مادی وسائل دو قسم کے ہوتے ہیں، ایک تو وہ جنہیں استعمال کرنے اور ان سے فائدہ اٹھانے کے لئے انہیں خرچ کرنا نہیں پڑتا، بلکہ وہ اپنا وجود برقرار رکھتے ہوئے فائدہ دیتے ہیں، مثلاً زمین، مشینری، مسند، سوار، وغیرہ کہ ان کے وجود کو باقی رکھتے ہوئے ان سے فائدہ اٹھایا جاتا ہے، ان سے مستفید ہونے کے لئے خرچ یا فاکرنا نہیں پڑتا، ایسی چیزیں چونکہ بذات خود قابلِ استفادہ ہوتی ہیں اور ان کے بہت سے فوائد ہیں جنہیں حاصل کرنے کے لئے کرایہ لینے والے کو ذرہ برابر محنت نہیں کرنی پڑتی، دوسری طرف ان کے استعمال سے ان کی قدر گھٹتی ہے، اس لئے ان کے منافع کی اجرت کا لین دین بالکل معقول اور درست ہے، اور اسی منافع کی اجرت کو اسلام "کرایہ" کہتا ہے۔

اس کے برخلاف نقد روپیہ وہ چیز ہے جس سے فائدہ حاصل کرنے کے لئے اسے خرچ یا فاکرنا پڑتا ہے اس سے کسی قسم کا فائدہ ہم نہیں اٹھایا جاسکتا جب تک کہ اس سے کوئی چیز خریدی نہ جائے، لہذا روپیہ چونکہ بذات خود قابل

استفادہ نہیں ہوتا، اس لئے ایک طرف تو اس سے جس قسم کا فائدہ بھی مقروض اٹھا چاہے، اسے خرچ کر کے خود کچھ عمل کرنا پڑتا ہے، دوسری طرف مقروض کے استعمال کی وجہ سے روپیہ کی قدر میں کوئی کمی واقع نہیں ہوتی، اس لئے اس پر کوئی معین "شرح سود" مقرر کرنے میں کوئی معقولیت نہیں ہے، روپیہ کے مالک کو اختیار ہے کہ وہ چاہے تو قرض نہ دے، یا چاہے تو اس کے ذریعہ روپے کے جائزہ کے ساتھ شرکت و مضاربت کا کاروبار کرے، لیکن اگر وہ قرض دیتا ہے تو اس پر معین "شرح" سے سود لینے کی اسلام اجازت نہیں دے سکتا۔

اسی بنا پر ہم نے یہ اصطلاح مقرر کی ہے کہ جو چیزیں بذات خود خرچ کئے بغیر قابل استفادہ نہیں ہوتیں وہ "سرمایہ" کہلائیں گی، اور جب وہ قابل پیداوار کی حیثیت سے کاروبار میں شریک ہوں گی تو "منافع" کی مستحق ہوں گی، اور جو چیزیں خرچ کئے بغیر قابل استفادہ ہوتی ہیں، وہ "زمین" کہلائیں گی، اور عمل پیدا نش میں حصہ دار ہونے کی وجہ سے انہیں "کرایہ" کی صورت میں دولت تقسیم کی جائے گی۔

حرمت سود کا اثر تقسیم دولت پر

مذکورہ بالا بحث سے یہ بات واضح ہو گئی ہے کہ اسلام اور سرمایہ داری کے نظام تقسیم دولت میں ایک بنیادی فرق یہ ہے کہ سرمایہ دارانہ معاشیات میں "سود" جائز ہے، اور اسلام میں ناجائز، اب مختصر اس پہلو پر نظر ڈالیں ابھی مناسب ہوگا کہ حرمت سود کے معاشی اثرات کیا ہیں؟

ہیں تو "سود" کی حرمت سے "پیدائش دولت" کے نظام پر بھی بڑے

گہرے، دور رس اور مفید اثرات مرتب ہوتے ہیں، لیکن یہاں یہ بحث ہمارے موضوع سے خارج ہے، اس لئے اس کے صرف ان اثرات کی طرف مجمل اشارے عرض کئے جاتے ہیں جو "تقسیم دولت" کے نظام پر مرتب ہوتے ہیں:

حرمت سود کا ایک سادہ اثر تو یہ ہے، کہ اس کی وجہ سے تقسیم دولت کے نظام میں توازن اور ہموازی پیدا ہو جاتی ہے، سودی نظام معاشیات کا خاصہ لازمہ ہے کہ اس میں ایک فریق (مرا یہ) کا نفع تو معین صورت میں بہر حال کھرا رہتا ہے، لیکن اس کے مقابل دوسرے فریق (محنت) کا نفع مشتبہ اور مبہوم رہتا ہے، اویسٹ پیانے کی تجارتیں خواہ کتنی ہی نفع بخش کیوں نہ ہو جائیں، لیکن انھیں بہر حال، خطرے سے خالی نہیں کہا جاسکتا، بلکہ جہاں موجودہ وسائل معیشت کی فراوانی سے بڑے پیانے کی تجارتوں کے خطرات کم ہوتے ہیں، وہاں کچھ خارجی عوامل کی بنا پر ان میں اضافہ بھی ہوا ہے، اور تجارت جتنے بڑے پیانے کی ہوتی ہے، یہ خطرات بھی اتنے ہی وسیع ہو جاتے ہیں، اس لئے مرا یہ وارانہ معیشت میں تقسیم دولت کا توازن نہایت ناہموار ہو جاتا ہے، کبھی ایسا ہوتا ہے کہ قرض لینے والے کو سخت نقصان اٹھانا پڑا، لیکن قرض دینے والے کی تجوری بھرتی ہی چلی گئی، اور کبھی اس کے برعکس یہ ہوتا ہے کہ بصر کو بے انتہا منافع ہوا، اور سرمایہ دینے والے کو اس میں سے بہت معمولی سا حصہ مل سکا۔

اس کے برخلاف اسلامی نظام میں چونکہ سود حرام ہے، اس لئے موجودہ دنیا میں عموماً شغل سرمایہ کی دو صورتیں ہوں گی، شرکت اور مضاربت اور یہ دونوں صورتیں تقسیم دولت کی اس غیر منصفانہ ناہمواری سے خالی ہیں، ان صورتوں میں نقصان تو ہے، تو فریقین کو ہوتا ہے، اور نفع ہوتا ہے تو دونوں فریق متناسب طریقے سے اس

سے فائدہ اٹھاتے ہیں۔

”اگرچہ کہ دولت جو سرمایہ دارانہ نظام معیشت کی بدترین خرابی ہے، اس طریقے کے بدولت اس کی بڑی حد تک مؤثر روک تھام ہو جاتی ہے، اور دولت کا ذخیرہ چند ہاتھوں میں سمیٹنے کے بجائے معاشرے کے افراد میں اس طرح پھیلتا ہے کہ اس سے کسی شخص پر کوئی ظلم نہیں ہو پاتا۔ وجہ یہ ہے، کہ سرمایہ دارانہ معیشت میں اگرچہ کہ دولت کی ایک بہت بڑی وجہ، سود ہے، اسی وجہ سے منشی بھر سرمایہ دارانہ صرف یہ کہ دولت کے بڑے ٹرے ٹرنے پر قابض ہو جاتے ہیں، بلکہ وہ پورے بازار پر بھی پوری خود مختاری کے ساتھ حکمرانی کرتے ہیں، اس کے نتیجے میں ”رسد اشیاء“ اور ”قیمتوں“ کا نظام بھی قدرتی رہنے کے بجائے مصنوعی ہو جاتا ہے، اور معیشت و اخلاق سے لیکر کلی سیاست تک زندگی کا کوئی گوشہ اس کے بڑے اثرات سے محفوظ نہیں رہتا۔

اسلام نے سود کو منوع قرار دے کر ان تمام خرابیوں کی بنیاد کو منہدم کر دیا ہے، اسلامی نظام میں ہر روپیہ لگانے والا کاروبار اور اس کی پالیسی میں شریک ہوتا ہے، نفع و نقصان کی ذمہ داریاں بھی اٹھاتا ہے، اور اس طرح اس کی کاروباری مرضی بے لگام نہیں ہونے پاتی۔

ایک شے اور اس کا ازالہ

یہاں ایک شبہ کا ازالہ کر دینا مناسب ہو گا، ”سود“ کے نقصانات کے بارے میں جو یہ کہا گیا ہے کہ اس کی وجہ سے تقسیم دولت میں ناہمواری پیدا ہوتی ہے، اور فریقین میں سے کوئی نہ کوئی اس سے متاثر ہوتا ہے، اس پر بعض حضرات کے دل

میں یہ اعتراض پیدا ہوتا ہے کہ سودی کاروبار میں جس شخص کو بھی نقصان پہنچتا ہے وہ اس کی مرنی سے پہنچتا ہے، اور جب وہ خود یہ خطرہ مول لینے پر راضی ہے تو اس میں قانون شریعت کیوں دخل انداز ہوتا ہے؟ حالانکہ ذرا سا غور کیا جائے تو اس کا جواب جتنا کوئی مشکل نہیں، اسلامی نظام زندگی کا معمولی سا مطالعہ بھی یہ ثابت کرنے کے لئے کافی ہے کہ اسلام میں فریقین کی باہمی رضامندی ہمیشہ کسی معاملے کی وجہ جواز نہیں ہوتی، اگر کوئی شخص دوسرے کے ہاتھوں قتل ہو جائے پر راضی ہو تو یہ بات قائل کو بری نہیں کر سکتی یہاں تک کہ زنا جیسے مغربی تہذیب کی تنگ نظری نے غافلخی زندگی کا مسئلہ سمجھا ہوا ہے جس میں بھی فریقین کی رضامندی غمروں کو بری نہیں کر سکتی، دولت کی تقسیم اور معاشی نظام کی بہبود کا معاملہ تو اس سے کچھ آگے ہی ہے! شریعت میں قرآن کریم کے حوالوں سے عرض کیا جا چکا ہے کہ دولت اصلاً اللہ کی ملکیت ہے، اور اس نے انسان کو جو ملکیت عطا کر دی ہے، وہ اذلو اور بے لگام ہونے کی بجائے اھولوں کی پابند ہے، یہی وجہ ہے کہ ہر وہ معاملہ جو اسلام کی نظر میں فی نفسہ غیر منصفانہ ہے اور اکس کا اثر معاشرے کی اجتماعی بہتری پر پڑ سکتا ہے اس میں اسلام نے فریقین کی رضامندی کو وجہ جواز قرار نہیں دیا، سود، قمار، رشوت اور بے حیائی کے سب کام اگرچہ فریقین کی پوری رضامندی سے ہوں شریعت اسلام نے ان سب کو اسی لئے حرام قرار دیا ہے کہ ان کا فساد پورے انسانی معاشرے کو متاثر کرتا ہے جس کا حق کسی فرد یا افراد کو نہیں دیا جاسکتا۔

احادیث میں شریعتین کی رضامندی کے باوجود جو "تلفیعی الجلبی"۔

لے قدیم رسم تھی کہ سرمایہ دار لوگ دیہات کے غلام کو بازار میں آنے سے پہلے دیہات میں پہنچ کر خرید لیتے اور ذریعہ کر کے جیت میں منائی زیادتی کرتے تھے۔ رسول کریم صلی اللہ علیہ وسلم نے اس کو سخت فرمایا۔
اس کا نام "تلفیعی الجلبی" ہے ۱۲

”بیع الماحض بیاو“، ”مخالطہ“، ”مزابہ“ اور ”مخابرہ“ وغیرہ کی شدید مانعت آئی ہے، اس کے پیچھے یہ حکمت کار فرما ہے ”اسلئے سود“ کے معاملے کو بھی محض اس بنا پر جائز قرار نہیں دیا جاسکتا کہ فریقین اس پر رضا مند ہیں،

جاہلیت کے لوگ حرمت سود پر اسی قسم کا اعتراض کیا کرتے تھے کہ:

انشا البیع مثل التبیوا (۲: ۲۵)

”بیع ربو اہی کی طرح تو ہے“

مستدرآن کریم نے مختصر لفظوں میں اس کا جواب دیتے ہوئے فرمایا کہ:

واحلّ الله البیع وحلّ التبیوا (۲: ۲۵)

”اور اللہ نے بیع کو حلال کیا ہے اور ربو کو حرام“

یہاں یہ بات بھی قابل توجہ ہے کہ اللہ تعالیٰ نے ان کے اعتراض کے جواب میں ”حرمت سود“ کی کوئی حکمت اور مصلحت نہیں بیان فرمائی، بلکہ صرف یہ فرمایا ہے جب اللہ نے بیع کو حلال اور ربو کو حرام کر دیا ہے تو خواہ مصلحت تمہاری سمجھ میں آئے یا نہ آئے، اس حکم کو ماننا پڑے گا، یہاں مستدرآن کریم نے حکمتوں کو بیان فرمانے کے بجائے حاکمۃ اسلوب اختیار فرمایا ہے جس سے حرمت سود پر ہر قسم کے اعتراض کی حرکت جاتی ہے خلاصہ یہ ہے کہ ”سود کی حرمت“ اسلام کا چمکیا نہ فیصلہ ہے جس کی وجہ سے سرمایہ دارانہ نظام معیشت کی بہت سی خرابیاں بھی دور ہو جاتی ہیں، اور اس کے بعد

سے آرت کا کام کرنے والے دیہات کا غلہ اپنے پاس ذخیرہ کر کے گراں قیمت پر فروخت کریں، اس کے اندر کے لئے آنحضرت صلی اللہ علیہ وسلم نے شہر والوں کو گاؤں والوں کا دلال بننے سے منع فرمادیا ۱۲ منہ یہ عینوں جمیں بیع فاسد کی ہیں جن میں ایک فرقہ کو نقصان کا خطرہ رہتا ہے اس کو بھی وجود رضا مندی فریقین منع کر دیا گیا ۱۲ منہ

اشتراکیت کے مستبد اور غیر فطری نظام معیشت کو اختیار کرنا بھی کوئی ضرورت باقی نہیں رہتی رہی وہ اعتدال کی راہ ہے جو موجود دنیا کو افراط و تفریط سے نجات دلا کر ایک متوازن اور منصفانہ نظام معیشت کی طرف رہنمائی کر سکتی ہے، فرانسیسی پروفیسر لوی مائین فین نے بڑی سچی بات کہی ہے کہ:

”سرمایہ داری اور اشتراکیت کے تصادم میں اسی تمدن اور تہذیب کا مستقبل محفوظ اور درخشاں ہے گا جو سود کو ناجائز قرار دے کر اس پر عمل بھی کر رہا ہو۔“

اجرتوں کا مسئلہ

یہاں تک تقسیم دولت کے معاملے میں اسلام اور سرمایہ داری کا ایک بنیادی فرق واضح ہوا ہے، اور وہ ہے مسئلہ سود! اس کے بعد ان دونوں کے درمیان ایک اور فرق کو ذہن میں رکھنا بھی ضروری ہے، جو آجر اور اجیر کے رشتے سے متعلق ہے، اور جس میں اجرتوں کا مسئلہ زیر بحث آتا ہے۔

سرمایہ دارانہ نظام کے خلاف موجودہ دنیا میں جو شدید رد عمل ہوا ہے، اس کی بہت بڑی وجہ آجر اور اجیر کے جھگڑے اور اجرتوں کی تعیین کے مسائل تھے، سرمایہ دارانہ نظام معیشت کی بنیادی وجہ جو کہ خود غرض اور بے لگام انفرادی ملکیت پر ہے، اس لئے اس نظام میں آجر اور اجیر کے درمیان ”رسد و طلب“ کا ایک ایسا تنگ، کھردرا اور رسمی تعلق ہے، جس کی بنیاد خالص خود غرضی پر استوار ہوتی ہے، آجر صرف اس حد تک اجیر کی انسانیت

۱۔ ڈاکٹر یوسف الدین: اسلام کے معاشی نظریے ص ۴۲۸ ج ۲، کوالہ ڈاکٹر حیدر: انجمن برائے فروع محمدیہ کی اہمیت، جلد بیسٹین عثمانیہ، حصہ معاشیات ج ۲ ص ۱۹۵

کا احترام کرتا ہے، جب تک وہ اپنے کاروبار کیلئے اس کے ہاتھوں مجبور ہے، لہذا جہاں یہ مجبوری ختم ہو جاتی ہے، وہاں وہ اس پر اپنے ظلم کا شکوہ کر سکتا ہے، دوسری طرف اجیر صرف اس وقت تک آجر کے کام اور اس کے احکام سے دلچسپی رکھتا ہے، جب تک اس کا روزگار کسی آجر پر موقوف ہو، لہذا جہاں اس کی یہ مجبوری ختم ہو جاتی ہے، وہاں وہ کام چوری اور ہڑتال سے نہیں چوکتا۔ اس کا نتیجہ یہ ہے کہ مزدور اور سرمایہ دار میں ایک ایسی کشمکش قائم رہتی ہے، اور دونوں کے درمیان کوئی صحت مند رابطہ قائم نہیں ہو پاتا۔

اس کے برخلاف اسلام نے اگرچہ آجر اور اجیر کے درمیان رسد اور طلب کے نظام کو ایک حد تک تسلیم کیا ہے، لیکن ساتھ ہی محنت کی رسد اور طلب دونوں پر کچھ ایسی پابندیاں عائد کر دی ہیں کہ ان کا باہمی رابطہ ایک خشک رسمی تعلق نہیں رہا، بلکہ بڑی حد تک حیاتی چارہ بن گیا ہے، آجر کا نقطہ نظر اجیر کے بارے میں کیا ہونا چاہئے؟ اس کو قرآن کریم نے حضرت شعیبؑ کا ایک مقولہ نقل فرماتے ہوئے مختصر فقرہوں میں واضح فرما دیا ہے، حضرت شعیب علیہ السلام حضرت موسیٰ علیہ السلام کے لئے ”آجر“ تھے، اور انھوں نے فرمایا:

وَمَا أُرِيدُ أَنْ أَمْسُقَ عَلَيْكَ سِجْدًا فَإِنْ شَاءَ اللَّهُ مِنَ الصَّالِحِينَ
میں تم پر (غیر ضروری) مشقت ڈالنا نہیں چاہتا، خدا نے چاہا تو تم مجھے
نیکو کا پاء دے گے۔ (۲۸: ۲۷)

اس آیت نے واضح فرما دیا کہ ایک مسلمان آجر جس کی اصل منزل مقصود ”صالح“ ہوتا ہے، اس وقت تک ”صالح“ نہیں ہو سکتا جب تک وہ اپنے اجیر کو غیر ضروری مشقت سے بچانے کا داعیہ نہ رکھتا ہو۔ رسول کریم صلی اللہ علیہ وسلم نے اس بات کو مزید واضح الفاظ میں اس طرح کھول دیا ہے کہ:

اِنَّ اِنْعَامَكُمْ خَوْلَكُمْ جَعَلَهُمُ اللّٰهُ تَحْتَ اَيْدِيكُمْ فَمَنْ كَانَ اَعْمٰى
تَحْتَ يَدَيْهِ فَلْيُطِعْهُمَا يَٰٓاَكُلُ وَيَلْبَسُ مَا يَلْبَسُ، وَلَا تَكْفُرُوْا
مَا يَخْلَعُوْكُمْ، فَاِنْ كَلَفَقُوْهُمْ مَا يَخْلَعُوْهُمْ فَاَعْيُوْهُمْ سَلَمًا
”تمہارے بھائی تمہارے خادم ہیں جنہیں اللہ نے تمہارے زیر دست کیا ہے
لہذا جس شخص کا بھائی اس کے ماتحت ہو اسے چاہئے کہ وہ جو خود کھائے
اسی میں سے اس کو بھی کھلائے، اور جو خود پہنے اسی میں سے اس کو بھی
پہنائے، اور ان پر کسی ایسے کام کا بوجھ نہ ڈالو جو ان کی طاقت سے زیادہ
ہو، اور اگر کسی ایسے کام کا بوجھ ڈالو تو خود ان کی مدد کرو۔“

نیز ارشاد فرمایا کہ :

اَعْطُوا الْاَجْرَ اَجْرًا قَبْلَ اَنْ يَّجِفَ عَرَقَتُهُ
”مزدور کی اجرت اس کا پسینہ خشک ہونے سے پہلے ادا کرو۔“
اسی طرح آپ کا ارشاد ہے کہ تین شخص ایسے ہیں جن کا اس قیامت کے دن دشمن ہونگا
ان میں سے ایک وہ ہے کہ :

رَجُلٌ اسْتَاْجَرَ اَجِيرًا فَاسْتَوْفٰ مِنْهُ وَلَمْ يَعْطِهٖ اَجْرًا
”وہ شخص جو کسی مزدور کو اجرت پر لے، پھر اس سے کام پورا لے لے، اور اس
کو اس کی اجرت نہ دے۔“

۱۔ صحیح بخاری کتاب الصقۃ ص ۳۳۴ ج ۱
۲۔ ابن ماجہ ۲۰۷۲ و ترمذی ۲۵۹۱ و مجمع الفوائد ص ۲۵۹ ج ۱ و میرٹھ ص ۱۳۴
۳۔ صحیح بخاری کتاب الاجارۃ بروایت ابو ہریرہ ص ۳۰۲ ج ۱

آنحضرت صلی اللہ علیہ وسلم کو مزدوروں کے حقوق کا کس قدر احساس تھا؟ اس کا اندازہ
حضرت علی رضی اللہ عنہ کی اس روایت سے ہوتا ہے جس میں وہ فرماتے ہیں کہ وفات سے قبل آپ کے
آخری الفاظ یہ تھے :

الصَّلَاةُ وَالْمَالُ لَكُمْ أَيْمَانُكُمْ لِي

”نماز کا خیال رکھو، اور ان لوگوں (کے حقوق) کا جو تمہارے زیر دست ہیں“

ان ہدایات کے نتیجے میں - مزدورہ کو اسلامی معاشرے میں جو باوقار اور برادرات
مقام حاصل ہوا، اس کی پیشاد مثالیں قرونِ اولیٰ کی اسلامی تاریخ میں ملتی ہیں - اور
پورے دُشوق اور یقین کے ساتھ کہا جاسکتا ہے کہ - مزدورہ کے حقوق کی رعایت اس
سے بہتر طریقہ پر ممکن ہی نہیں ہے۔

دوسری طرف اسلام نے - اجیر کو بھی کچھ احکام کا پابند بنا کر آجر سے اس کے
تعلقات کو مزید خوشگوار کر دیا ہے، مزدور آجر کے جس کام کی ذمہ داری اٹھاتا ہے
اسلامی نقطہ نظر سے وہ ایک ایسا معاہدہ کرتا ہے جس کی پابندی اسے صرف اپنا پیٹ
بھرنے کے لئے نہیں کرنی ہے، بلکہ اس کی اصل منزل مقصود بھی آخرت کی بہتری بھی اسی
پر موقوف ہے، قرآن کریم کا ارشاد ہے :

يَا أَيُّهَا الَّذِينَ آمَنُوا أَوْفُوا بِالْعُقُودِ (۱۱۵)

”اے ایمان والو! تم اپنے معاہدوں کو پورا کرو۔“

اور ان حیدر من استاجرت العقود الامین (۲۶: ۲۸)

”بہترین اجیر وہ ہے جو قوی بھی ہو اور امانت دار بھی“

نیز ارشاد ہے :

وَلِلْمُطَفِّفِينَ الَّذِينَ إِذَا أَكْتَالُوا عَلَى النَّاسِ يَتَوَفَّوْنَ وَإِذَا

كَالُوهُمْ أُوْزَنُوهُمْ يُخْسِرُونَ۔ (۱۱:۸۳)

”دروناک مطلب ہے ان ناپ تول میں کمی کرنے والوں کے لئے جو اپنا حق لینے کے وقت پورا پورا وصول کریں، اور جب انہیں ناپ یا تول کر دینے کا موقعہ آنے تو کمی کر جائیں۔“

فقہا امت کی تصریحات کے مطابق اس آیت میں ”تطفیت“ یا ناپ تول میں کمی کرنے والے کے مفہوم میں وہ مزدور بھی داخل ہے جو طے شدہ اجرت پوری وصول کرنے کے باوجود کام چوری کا مرتکب ہو، اور اپنے جو اوقات اس نے آجر کو بیچ دیئے ہیں، انہیں آجر کی مرضی کے خلاف کسی اور کام میں صرف کرے۔ اس لئے ان احکام نے کام چور کا کوئی عظیم قرار دے کر اجیر کو بھی یہ بتلادیا ہے کہ جس آجر کا کام کرنا اس نے قبول کیا ہے، اس کی ذمہ داری اٹھالینے کے بعد اب وہ خود اس کا اپنا کام بن گیا ہے، اور اس کے ذمہ مزدوری ہے کہ وہ پوری دیانت داری، مستعدی اور لگن کے ساتھ اسے انجام دے، ورنہ وہ آخرت کی اس بہتری کو حاصل نہ کر سکے گا جو اس کا اصل مقصد ہے۔

خلاصہ یہ کہ اسلام نے اجرتوں کے مسئلے میں رسد و طلب کے نظام کو ایک حد تک تسلیم کرنے کے ساتھ ساتھ آجر اور اجیر دونوں کے لئے کچھ ایسے احکام دیدیئے ہیں، کہ ان کی وجہ سے رسد و طلب کا یہ نظام خود غرضی کے بجائے اخوت و ہمدردی پر مبنی ہو گیا ہے۔ ہو سکتا ہے یہاں کسی صاحب کو یہ شبہ پیدا ہو کہ آجر اور اجیر دونوں پر پابندیاں عائد کرنے کیلئے قرآن و سنت نے جو احکام دیئے ہیں، ان کی حیثیت اخلاقی ہدایات کی ہی ہے جو بیشتر

معاشی اور قانونی نقطہ نظر سے خارج از بحث ہیں۔ لیکن یہ اعتراض اسلام کے مزاج کو سمجھنے کا نتیجہ ہوگا، یہ بات واضح رہنی چاہئے کہ اسلام محض ایک معاشی نظام ہی نہیں ہے، بلکہ وہ زندگی کا ایک مکمل دستور العمل ہے جس میں زندگی کے تمام شعبے باہم مربوطہ کر ساتھ ساتھ چلتے ہیں، ان میں سے کسی ایک شعبے کو دوسرے تمام شعبوں سے کات کر سمجھنے کی کوشش لازماً غلط فہمیاں پیدا کرے گی، اس کے شعبے کا صحیح رویہ کار کسی وقت سامنے آسکتا ہے، جب اس کے مجموعی نظام زندگی میں فٹ کر کے دیکھا جائے، اس لئے اسلامی معاشیات کی بحث میں ان اخلاقی ہدایات کو خارج از بحث قرار نہیں دیا جاسکتا۔

پھر اسلام کا ایک امتیازیہ ہے کہ اگر ذرا وسیع نظر سے دیکھا جائے تو اس کی اخلاقی ہدایات بھی درحقیقت قانونی احکام ہیں، اس لئے کہ ان پر بالآخر آخرت کی جزا و سزا مرتب ہوتی ہے جس کو ایک مسلمان کی زندگی میں بنیادی اہمیت حاصل ہے۔ یہ عقیدہ آخرت ہی وہ چیز ہے جس نے نہ صرف یہ کہ اخلاق کو قانون کا درجہ عطا کیا ہے، بلکہ اصطلاحی قوانین کی پشت پناہی بھی کی ہے۔ قرآن کریم کے اسلوب پر اگر آپ غور فرمائیں تو نظر آئے گا کہ اس کے ہر قانونی اور اخلاقی حکم کے ساتھ ”خوف خدا“ اور ”فکر آخرت“ کے مضامین لگے ہوئے ہیں، اس میں اصل راز یہی ہے کہ درحقیقت قانون کی پابندی محض انسانی ذہن کے زور سے کبھی نہیں کرائی جاسکتی، تاوقتیکہ انسان کی ہر نقل و حرکت اور فکر و عمل پر پرہ دینے کے لئے ”فکر آخرت“ موجود نہ ہو، یوں تو دنیا کی ہزار ہا سادہ طویل مدت پر چلنے والی فانی چیزوں کے باوجود مظالم اور جرائم کی داستانوں سے بھری ہوئی ہے، اس ناقابل انکار حقیقت کی تصدیق کرتی ہے، لیکن خاص طور سے آج کی مہذب دنیا نے تو اسے روز روشن کی طرح عیاں کر دیا ہے کہ جس رفتار سے

وہ قانونی مشینروں میں اضافہ ہو رہا ہے، اس سے کہیں زیادہ تیز رفتاری سے جرائم بڑھ رہے ہیں۔

اس لئے یہ سمجھنا کہ "اجیر" اور "آجر" کے تعلقات محض قانونی جھگڑندیوں سے درست ہو سکیں گے، انتہا درجے کی خود فریبی کے سوا کچھ نہیں، اس کا اصلی علاج صرف اور صرف "فکر آخرت" ہے، اور اسلام نے اس معاملے میں اسی بہرہ زیادہ زور دیا ہے۔

آج کا ذہن جو محض دنیوی زندگی کے الٹ پیر میں الجھکر "اُدسے" کے اس پار جھانکنے کی صلاحیت کھو چکا ہے، اس کے لئے شاید اس بات کو سمجھنا مشکل ہو، لیکن یقین ہے کہ اگر امن و سکون انسانیت کے لئے مقدر ہے تو وہ سینکڑوں ٹھوکریں کھا کر یا آخر اس حقیقت تک پہنچے گی جس کی طرف قرآن کریم نے بار بار توجہ دلائی ہے، جس زمانے میں اسلام ایک علی نظام کی حیثیت سے اس دنیا میں کار فرما تھا، اس وقت دنیا اس قرآنی نظریے کی صداقت کو خوب اچھی طرح دیکھ چکی ہے، اس دور کے "تاریخ" میں "آجر" اور "اجیر" کے جھگڑوں اور ہڑتالوں کی کیفیت ڈھونڈنے سے بھی نہیں ملتی جس نے کچھ عرصے سے پوری دنیا کو تہ و بالا کیا ہو ہے، قرآن و سنت کی یہی وہ اخلاقی ہدایات تھیں جنہوں نے اس مسئلے کا اطمینان بخش حل پیش کر کے دکھایا، اور جن کی وجہ سے اسلام کے قرونِ اولیٰ کی تاریخ آجر کے جبر و تشدد اور اجیر کے جبر و تشدد سے ہڑتالوں سے تقریباً خالی نظر آتی ہے۔

تقسیم دولت کے ثانوی مددات

اب تک ہماری بحث تقسیم دولت کے اولین حتمی اداروں سے متعلق تھی، اسلامی نظریہ تقسیم دولت کی ایک نمایاں خصوصیت یہ ہے کہ اس نے معاشرہ کے کمزور عناصر کو قوی کرنے اور بیکار افراد کو قابل کار بنانے کے لئے عاقلانہ پیداوار کے ساتھ دولت کے ثانوی مستحقین کی ایک طویل فہرست دی ہے، اور اس کا ایک باقاعدہ نظام بنایا ہے۔

مقالے کی تمہید میں اس بات کی طرف جامع اشارے کئے جا چکے ہیں، کہ دولت اصلاً اللہ کی ملکیت ہے، وہی اس کا پیدا کرنے والا ہے، اور اسی نے انسان کو اس پر ملکیت کے حقوق عطا کئے ہیں، انسان کو اس کے کسب و عمل کا جو بھی صلہ ملتا ہے، وہ اس کا مالک ضرور ہے، لیکن چونکہ کسب و عمل کی تمام تر تخلیق پر توفیق اللہ ہی دیتا ہے، اور دولت کی تخلیق بھی اسی نے کی ہے، اس لئے انسان اپنی ملکیت کے استعمال میں قطعی طور پر خود مختار نہیں ہے، بلکہ اللہ کے احکام کا پابند ہے، لہذا جس جگہ خرچ کرنے کا وہ حکم دے دے، انسان کے لئے وہاں خرچ کرنا ضروری ہو جاتا ہے۔

اسی بنیادی نظریے سے عمل پیدائش کے علاوہ "استحقاق دولت" کا ایک دوسرا مدخول بخود مل آتا ہے، یعنی ہر وہ شخص اسلامی نقطہ نظر سے دولت کا مستحق ہے۔

جس تک دولت کا پہنچانا اللہ نے دولت کے اولین مالکوں کے ذمے فرض قرار دیا ہے اس طرح تقسیم دولت کے ثانوی مددات کی ایک طویل فہرست مرتب ہو جاتی ہے جن میں سے ہر ایک دولت کا مستحق ہے۔

ان مدات کو مفرد کر کے اسلام درحقیقت یہ چاہتا ہے کہ دولت کو معاشرے میں زیادہ سے زیادہ گردش دی جائے، اور اسکا زبورت پر جو پابندیاں "سود" کی صورت کے ذریعہ عائد کی گئی ہیں، انھیں مزید توسیع دی جائے۔ ان مدات کا تفصیلی بیان تو اس مختصر مقالے میں ممکن نہیں ہے، تاہم انھیں اختصار کے ساتھ شمار کیا جاتا ہے:

۱۔ زکوٰۃ

ان میں سب سے پہلا اور سب سے زیادہ وسیع مدہ زکوٰۃ ہے، قرآن کریم نے بیشمار مقامات پر اس فریضے کو "نماز" کے ساتھ ذکر کیا ہے، ہر وہ شخص جو سونے چاندی، مویشی اور مال تجارت کا مقدار نصاب کی حد تک مالک ہو، اس کے لئے ضروری قرار دیا گیا ہے کہ وہ سال گزرنے پر اپنی ان ملکات کا ایک حصہ دوسرے ضرورت مند انسانوں پر صرف کرے، اور جو شخص اس فریضے کو ادا نہ کرے، اس کے لئے قرآن کریم کا ارشاد یہ ہے کہ:

الَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ
فَبَشِّرْهُمْ عَذَابَ الْيَمِّ، يَوْمَ يُخْرِجُنِي عَنْهَا فِي نَارِ جَهَنَّمَ فَيُكْوَىٰ بِهَا
جُحَامُهُمْ وَخُوضُجُهُمْ وَيُظْهِرُ لَهُم هَذَا مَا كُنْتُمْ لَا تَنْفِقُونَ فَنَذَرُ
مَا كُنْتُمْ تَكْنِزُونَ۔ (۳۵:۹۱)

"جو لوگ سونے اور چاندی کو جمع کر رکھتے ہیں اور اسے اللہ کے راستے میں خرچ نہیں کرتے، ان کو آپ دردناک عذاب کی خبر شادیجئے، جس دن اس (دولت) کو جہنم کی آگ میں گرم کیا جائے گا پھر اس سے ان کی پیشانیوں

اور پلوں کو داغا جائے گا، یہ وہ مال ہے جو تم نے اپنے لئے جمع کیا تھا،
چکھو جسے تم جمع کیا کرتے تھے۔

پھر اس زکوٰۃ کی ادائیگی کے لئے قرآن کریم نے آٹھ معارف خود مقبدر
فہرہ دیئے ہیں:

اس طرح "زکوٰۃ" کے اس ایک مدد کے لئے آٹھ معارف مقرر فرما کر قرآن کریم نے
دولت کی زیادہ سے زیادہ گردش کا دروازہ کھول دیا ہے

زکوٰۃ کے معارف میں وہم استحقاق کی قدر مشترک "ناداری" اور "افلاس" ہے
اور اس میں افلاس ہی کے خاتمے پر زور دیا گیا ہے، اس طریقے سے نادار اور مفلس
افراد کے درمیان کس وسیع پیمانے پر تقسیم دولت ممکن ہے، اس کا اندازہ اس بات سے لگایا
جاسکتا ہے کہ ۱۹۷۹ء میں پاکستان کی قومی آمدنی تقریباً پندرہ ارب تیس کروڑ روپیہ تھی زکوٰۃ کی ادائیگی
شرح یعنی ۲.۵ فیصد کے حساب سے اگر قومی آمدنی کی پوری زکوٰۃ نکالی جائے تو کم از کم ارب تیس کروڑ
پچیس لاکھ روپیہ سالانہ صرف غریبوں میں تقسیم ہوتا ہے اندازہ کیا جاسکتا ہے کہ اگر تمام مایوس پیداوار
ہو مال باقاعدگی کے ساتھ زکوٰۃ نکالیں تو سالانہ کتنی خاطر رقم سرمایہ داروں کی جیب سے نکل کر غریبوں
اور ناداروں کے پاس پہنچتی ہے، اور اس طرح تقسیم دولت کی ناموزنی تیزی سے رفع ہو سکتی ہے؟

۲۔ عشر

"عشر" درحقیقت زمین پر پیداوار کی "زکوٰۃ" ہے، لیکن چونکہ اس پیداوار
میں اتنی محنت کا دخل نسبتاً کم ہوتا ہے، اس لئے اس کی شرح ۲.۵ فیصد
کے بجائے ۱۰ فیصد رکھی گئی ہے، عشر صرف ان زمینوں کی پیداوار پر واجب
ہوتا ہے جو فقہی تفصیلات کے مطابق عشری ہوں، اور اس کو زکوٰۃ ہی کے معارف

پر حشر کیا جاتا ہے۔

۳۔ کفارات

معاشرہ کے کمزور افراد کو دولت پہنچانے کا ایک مستقل راستہ اسلام نے کفارات کے ذریعہ مقرر کیا ہے، کوئی شخص بلا عذر رمضان کا روزہ توڑ دے، یا کسی مسلمان کو بلا عمد قتل کر دے، یا اپنی بیوی سے ظہار کر لے، یا قسم کھا اسے توڑ دے تو بعض صورتوں میں لازمی اور بعض صورتوں میں اختیاری طور پر اسے مکم دیا گیا ہے کہ وہ اپنے مال کا حصہ ناداروں پر خرچ کرے، یہ نقد روپیہ کی شکل میں بھی ہو سکتا ہے اور کھانے پینے کی صورت میں بھی۔

۴۔ صدقۃ الفطر

اس کے علاوہ جو لوگ صاحب نصاب ہوں ان کے لئے عید الفطر کے موقع پر لازم کیا گیا ہے کہ نماز عید کو جانے سے پہلے فی کس پونے دو سیر گندم یا اس کی قیمت مفلسوں، ناداروں، یتیموں اور میواؤں پر حشر کر دیں، رقم نہ صرف اپنی طرف سے بلکہ اپنی نابالغ اولاد کی طرف سے بھی نکالی جاتی ہے، اور اس کے لئے تقلید نصاب کا نامی ہونا یا اس پر پورا سال گزرنا بھی ضروری نہیں ہے، لہذا اس فریضے کا دائرہ ”زکوٰۃ“ سے بھی زیادہ وسیع ہو جاتا ہے، اور اس کے ذریعہ خاص طور سے ایک اجتماعی مسرت کے موقع پر زیادہ سے زیادہ مساوات پیدا کی جاسکتی ہے۔

مذکورہ بالا چار مدت غریبوں اور مفلسوں میں دولت تقسیم کرنے کے لئے تھے، اس کے علاوہ دو مدد دہ ہیں، جن سے اعزہ و اشرفا کی امداد اور ان تک

دولت کا پہنچانا مقصود ہے، ان میں سے ایک مد نفقات کی ہے، اور دوسری وراثت کی

۵۔ نفقات

اسلام نے ہر انسان پر یہ ذمہ داری عائد کی ہے، کہ وہ اپنے خاص خاص رشتہ داروں کی معاشی کفالت کرے، پھر ان میں سے بعض تو وہ ہیں، جن کی کفالت ہر صورت واجب ہے، خواہ ان تکدست ہو یا خوشحال مثلاً بیوی، اولاد اور بعض وہ ہیں جن کی کفالت کی ذمہ داری وسعت کے ساتھ مشروط ہے، ایسے رشتہ داروں کی ایک طویل فہرست اسلامی فقہ میں موجود ہے، اور اس کے ذریعہ خاندانی کے پانچ، کمزور افراد کی معاشی کفالت کا بڑا اچھا نظام بنایا گیا ہے۔

۶۔ وراثت

اسلام کا نظام وراثت، اس کے نظریہ تقسیم دولت میں ایک بنیادی امتیاز رکھتا ہے، وراثت کی مرکز تقسیم سے تقسیم دولت میں جو ناہمواری پیدا ہوتی ہے، وہ محتاج بیان نہیں۔ مغربی ممالک میں اس ناہمواری کا ایک بہت بڑا سبب یہ ہی ہے جس کا اقرار بہت سے اہلین معاشیات نے کیا ہے۔

یورپ میں بالعموم اکبر الاولاد کی جانشینی کا طریقہ رائج ہے۔ جس میں سارا ترکہ بڑے لڑکے کو مل جاتا ہے، باقی سب محروم ہو جاتے ہیں، پھر بعض مقامات پر اگر مرنے والا چاہے، تو کسی دوسرے شخص کے نام اپنے سارے ترکہ کی وصیت کر سکتا ہے۔ اور اس سلسلہ میں اسے مذکور اولاد کو بھی محروم کرنے کا حق ہے۔ اس طریقے

کے نتیجہ میں دولت پھیلنے کے بجائے سمٹتی ہے، اس کے برعکس ہندو مذہب میں تقسیم وراثت کو مردوں میں تو اشتراک کی حد تک سادی کر دیا گیا ہے۔ لیکن غریبوں بہر حال وراثت سے محروم رکھی گئی ہیں جس سے ان پر ظلم ہونے کے علاوہ گردش دولت کا دائرہ اسلام کی نسبت سمٹ جاتا ہے۔

اس کے برخلاف اسلام نے تقسیم وراثت کا جو نظام بنایا ہے اس میں ان تمام خرابیوں کا انسداد ہو جاتا ہے، اس نظام کی خصوصیات مندرجہ ذیل ہیں:

(۱)۔ قربت کے لحاظ سے وارثوں کی ایک طویل فہرست رکھی گئی ہے جس کی وجہ سے متروکہ دولت زیادہ وسیع پیمانے پر پھیلی ہے۔ یہاں یہ بات قابل نظر ہے کہ دولت کے وسیع پھیلاؤ کے پیش نظر یہ حکم دیا جاسکتا تھا کہ سادات کے غریبوں میں تقسیم کر دیا جائے یا بیت المال میں داخل کر دیا جائے، لیکن اس صورت میں ہر مرنے والا کو شش کرتا کہ وہ اپنی زندگی ہی میں سارا مال ختم کر جائے، اور اس سے معیشت کے نظام میں ابستدی پیدا ہو جاتی، اس لئے اسلام نے اسے میراث کے رشتہ داروں میں تقسیم کرنے کا نظام بنایا ہے جو مالک سرمایہ کی نظری خواہش ہے۔

(۲)۔ دنیا کے تمام نظام ہائے وراثت کے برخلاف غریبوں کو بھی میراث کا مستحق قرار دیا گیا ہے، قرآن کریم کا ارشاد ہے:

لِّلرَّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ
نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَدْتُمْ

اور اکثر نصیباً معروضاً (۶:۸)

مردوں کے لئے (بھی) ایک حصہ ہے اس مال میں جو والدین اور اقرباء چھوڑ کر جائیں، اور عورتوں کے لئے بھی ایک حصہ ہے اس مال میں جو والدین اور اقارب چھوڑ کر جائیں، تھوڑے میں سے بھی اور زیادہ میں سے بھی ایک معین حصہ ہے۔

(۳۳)۔ مرنے والے کو یہ اختیار نہیں دیا گیا کہ وہ کسی وارث کو محروم کر دے یا کسی کے حصہ میں ترمیم کر سکے، اس طرح وراثت کے راستے سے ارتکاز دولت کا امکان ختم کر دیا گیا ہے۔ ارشاد ہے:

”اباؤکم وابناؤکم لا تعدون ایتھم اقرب لکم
نفعاً، فتربیئة من اللہ (۲: ۱۰)“

”تہا بے باپ بیٹوں میں کون نفع کے اعتبار سے تم سے قریب تر ہے؟“

تم نہیں جانتے! یہ اللہ کا مقرر کیا ہوا قانون ہے۔“

(۳۴)۔ چھوٹی اور بڑی اولاد میں کوئی تقسیم نہیں کی گئی، بلکہ سب کو برابر حصہ دیا گیا ہے۔

۵۔ کسی وارث کے لئے اس کے حصہ رسدی کے علاوہ کسی مال کی وصیت

کرنے کی ممانعت کر دی گئی ہے، اس طرح کوئی وارث متوفی کے مال سے اپنے

وراثت کے سوا کچھ نہیں پاسکتا۔

(۶)۔ متوفی کو اختیار دیا گیا ہے کہ وہ وارثوں کے سوا دوسرے لوگوں کے لئے

وصیت کر جائیں، اس سے بھی دولت کے پھیلاؤ میں مدد ملتی ہے، اور تقسیم

وراثت سے قبل دولت کا ایک حصہ وصیت پر صرف ہو جاتا ہے۔

(۷)۔ لیکن وصیت کرنے والے کو اس بات کا اختیار نہیں دیا گیا کہ وہ پورے مال کی وصیت کر جائے، بلکہ اسے اپنے مال کے صرف ایک تہائی حصہ میں ایسا کرنے کی اجازت دی گئی ہے، اس سے زیادہ کی وصیت کا وہ مجاز نہیں، اس طرح اگر تکلیف دولت کے اس خطرے کا سدباب بھی کر دیا گیا ہے جو پورے مال کی وصیت کی اجازت کی صورت میں پیدا ہو سکتا تھا۔ اور استبداد کے حقوق کو بچھے محفوظ کر دیا گیا ہے۔

۷۔۷۔ حصر و جزیرہ

مذکورہ بالا مذاکرات کے علاوہ دو مدیں ایسی ہیں جن میں مالکان دولت کے لئے ضروری قیود دیا گیا ہے کہ وہ اپنی دولت کا کچھ حصہ حکومت وقت کو ادا کریں، ایک خراج اور دوسرا جزیرہ۔

خراج ایک متم کاز مینی لگان ہے، جو صرف ان زمینوں پر عائد کیا جاتا ہے۔ جو فقیہ تفصیلات کے مطابق خراجی ہوں، اور اس کو حکومت اجتماعی کاموں میں صرف کر سکتی ہے، اور جزیرہ ایک تو ان غیر مسلم افراد سے وصول کیا جاتا ہے جو اسلامی حکومت کے باشندے ہوں، اور حکومت کے جان مال اور آبرو کی حفاظت کا ذمہ لیا ہو۔ دوسرے ان غیر مسلم مالک سے بھی جزیرہ وصول کیا جاسکتا ہے جن سے جزیہ کی ادائیگی پر مسلح ہوتی ہو۔ یہ رقم بھی حکومت کے اجتماعی مقاصد میں صرف ہوتی ہے۔

ادھر تقسیم دولت کے جو نالوئی مذاکرات بیان کئے گئے ہیں، یہ سب وہ ہیں جن میں دولت صرف کرنا دولت کے اولین مالکوں کے ذمہ شخصی طور پر واجب قرار

دیا گیا ہے، غریب، مساکین پر اور مسلمانوں کے اجتماعی مقاصد میں حشر خرچ کرنے کی جو
 ترغیبات قرآن و سنت میں وارد ہوئی ہیں، وہ ان کے علاوہ ہیں، مگر قرآن کریم کا
 ارشاد ہے :

يَسْأَلُونَكَ مَاذَا يُنْفِقُونَ قُلِ الْعَفْوَ (۲: ۲۱۹)

لوگ آپ سے پوچھتے ہیں کہ وہ کیا خرچ کریں، آپ فرمادیکجئے کہ چھپ کر رہے۔
 اس ارشاد نے واضح فرمادیا ہے کہ اللہ کے نزدیک پسندیدہ بات یہ ہے کہ
 انسان صرف مقدار واجب خرچ کرنے پر اکتفا نہ کرے، بلکہ جس قدر دولت اس کی
 ضرورت سے زائد ہو، وہ سب معاشرے کے ان افراد تک پہنچانے کو اپنی سعادت
 سمجھے جو دولت سے محروم ہیں، مگر قرآن کریم اور احادیث رسول اللہ صلی اللہ علیہ وسلم
 انفاق فی سبیل اللہ کے احکام و فضائل سے بھرے ہوئے ہیں۔

پیشہ وارانہ گداگری کا انفراد

معاشرہ کے کمزور افراد کو سرمایہ داروں کے اموال میں حق دلانے سے دوسری
 طرف معاشرہ میں اس خرابی کے امکانات تھے کہ معاشرہ کا یہ طبقہ مغلوب ہو کر
 ہمیشہ قوم پر بار بار ہے۔ شریعت اسلام نے اس پر بھی گہری نظر کر کے ادن کو بھی
 خاص قانون کا پابند بنایا ہے کہ

(۱)۔ تندرست توانا آدمی کو مجبڑ مخصوص حالات کے سوال کرنے کا حق نہیں دیا، قرآن کریم

نے "ففسرار" کی قابل تعریف صفت یہ بیان فرمائی ہے کہ

لَا يَسْأَلُونَ النَّاسَ الْمَخَافَةَ

یعنی وہ لوگوں سے لگ پیٹ کر سوال نہیں کرتے :-

(۲)۔ جس شخص کے پاس ایک دن کے گزارہ کا سامان موجود ہو اس کیلئے سوال حرام کر دیا۔

(۳)۔ سوال کرنے کو حدیث میں ذلت قرار دیا۔

(۴)۔ جس شخص کے پاس بقدر نصاب مال موجود ہو اس کے لئے بغیر سوال کے بھی

صدقہ لینا حرام کر دیا۔

(۵)۔ غریب و مساکین کو اس کی ترغیب دی کہ محنت مزدوری کی کافی کوسرت سمجھیں

صدقات سے گریز کریں۔

(۶)۔ ارباب اموال کو اس کی ہدایت کی اموال صدقات صرف اپنی جیب سے نکالنا

کافی نہیں بلکہ اس کے مستحقین حاجت مند لوگوں کو تلاش کر کے ادن کو پہنچانا

بھی ان کی ذمہ داری ہے۔

(۷)۔ محکمہ احتساب کے ذریعہ اگر گری کا انسداد کیا گیا۔

ان احکام کے ذریعہ اسلام نے تقسیم دولت کا جو خوشگوار نظام قائم فرمایا ہے اس کے نتیجہ میں

ہماری تلمیذ میں ایسی مثالیں بھی ہیں کہ معاشرے میں صدقات کو قبول کرنے والا دھونڈے سے نہیں ملتا

تھایہ اسلامی نظام تقسیم دولت کے چند نمایاں خدوخال تھے۔ اس مختصر مقالے میں اس نظام کی اتنی ہی

جھلک دکھانی جا سکتی تھی لیکن امید ہے کہ ان گزارشات سے یہ بات واضح ہو گئی ہوگی کہ اس معاملے

میں اسلامی نظام معیشت مرمایہ داری اور اشتراکیت دونوں سے کس طرح ممتاز ہے

اور اس کی بنیادی خصوصیات کیا ہیں، واللہ الحمد والہ وتغفرہ وظاہرہ وباطنہ

بندۃ محمد شفیق

خادمہ دارالعلوم کراچی ۷۷

یکم ذیقعدہ ۱۳۸۵ھ یکم فروری ۱۹۶۸ء

مسئلہ سود

از مولانا مفتی محمد شفیع صاحب مدظلہ

ربا سود کی تعریف، متعلقہ آیات و احادیث کی دلنشین تشریح اور تجارتی دہما جی
سود کی حرمت پر مفصل بحثیں، جاہلیت عرب کے رہنما کی تحقیق اور بینکنگ کے نظام پر بہترین
تبصرو۔ سود کی دینی و نبوی اور معاشی تباہ کاری پر سیر حاصل بحث
سائز ۲۳ x ۱۸ صفحات ۵۰، عکسی طباعت سفید کاغذ بیچ جلد قیمت ۰

بیمہ زندگی

از مولانا مفتی محمد شفیع صاحب مدظلہ

بیمہ یعنی انشورنس آج کل ہر قسم کے کاروبار میں ریڑھ کی ہڈی کی سی حیثیت حاصل
کر چکا ہے لیکن اس سلسلے میں اسلامی تعلیمات کیا ہیں؟ اس سے ہم لوگ ناواقف ہیں۔
اس کتاب میں ہر قسم کے بیمہ اور انشورنس کے احکام قرآن اور سنت کی روشنی میں بیان کئے
گئے ہیں۔

سائز ۲۳ x ۱۸ عکسی طباعت، سفید کاغذ قیمت

پراویڈینٹ فنڈ پر زکوٰۃ اور سود کا مسئلہ

از مولانا مفتی محمد شفیع صاحب مدظلہ

پراویڈینٹ فونڈ پر جو منافع یا سود حکومت دیتی ہے اس کا لینا جائز ہے یا نہیں؟ اور
پراویڈینٹ فنڈ پر زکوٰۃ واجب ہوتی ہے یا نہیں ان مسائل کا شرعی حکم قرآن و حدیث کی
روشنی میں بیان کیا گیا ہے عکسی طباعت سفید کاغذ قیمت

دارالاشاعت مقابل مولوی مسافر خانہ کراچی ۱

اسلام کا نظام اراضی

مع فتوح الہند

مولانا مفتی محمد شفیع صاحب مدظلہ

اس کتاب میں زمینوں کی شرعی اقسام اور ان کے احکام کی مکمل تحقیق زمین کے متعلق قرآنی آیات کی تفسیر و تشریح عشر و خراج کے تفصیلی احکام مذاہب اربعہ کی روشنی میں بیان کئے گئے ہیں ہندوپاک کی اراضیات کے مفصل احکام کے ساتھ ضمناً پاک و ہند کی تیرہ سو سالہ تاریخ کا نہایت دلچسپ اور نگراں گیر مجموعہ۔ اردو زبان میں اس موضوع پر یہ پہلی کتاب ہے۔ کتابت طباعت عمدہ گلبرہ سفید کاغذ قیمت

قرآن میں نظام زکوٰۃ

از تصانیف مولانا مفتی محمد شفیع صاحب مدظلہ

زکوٰۃ کی حقیقت اور اس کی تاریخ جو قرآن نے بیان کی ہے اور جن میں مصارف زکوٰۃ اور انتظام زکوٰۃ حکومت کے فرائض میں داخل ہونے کا ذکر ہے اور زکوٰۃ کے جملہ مسائل جزئیہ اور ملکی احکام ہیں جس میں زکوٰۃ کے اصولی و فروعی تمام مباحث و مسائل آگئے ہیں اس موضوع پر اردو میں نہایت کارآمد کتاب ہے۔ صفحات ۲۰ کتابت و طباعت عمدہ سفید گلبرہ کاغذ جلد قیمت - ۳/

احکام القمار

از مولانا مفتی محمد شفیع صاحب مدظلہ

قمار یعنی جوئے کی تعریف اس کے تمام اقسام کے متعلق شرعی احکام قرآن و حدیث کی روشنی میں بیان کئے گئے ہیں۔ قیمت -

دارالاشاعت مقابل مولوی مسافر خانہ کراچی

چند تصانیف حضرت مولانا مفتی محمد شفیع صاحب مدظلہ

تفسیر معارف القرآن اردو جلد کامل

جلد اول سورۃ فاتحہ و بقرہ

جلد دوم آل عمران و نساء

جلد سوم مائدہ تا انعام

جلد چہارم اعراف تا ہود

جلد پنجم یوسف تا کہف

جلد ششم مریم تا زمر

جلد ہفتم لقمان تا احقاف

جلد ششم محمد تا آخر

فتاویٰ دارالعلوم دیوبند کامل

ختم نبوت کامل

مقام صحابہ

آلات جدیدہ کے شرعی احکام

تصویر کے شرعی احکام

ایمان و کفر قرآن کی روشنی میں

اوزان شرعیہ

رویت ہلال

تاریخ قربانی

سنت و بدعت

احکام دعا

دوشہید

فضائل بسم اللہ

کشکول

سیرت خاتم الانبیاء

شہید کربلاؑ

ضبط و ولادت (عقلی و شرعی حیثیت)

احکام حج و عمرہ

اعضائے انسانی کی پیوند کاری

آداب المساجد

ذکر اللہ اور فضائل درود و سلام

گناہ بے لذت

مصیبت کے بعد راحت

نجات المسلمین

محاسن حکیم الامت

رفیق سفر

آداب الشیخ والمرید

فقہی رسائل کا مجموعہ

معاشی اصلاحات

روح تصوف

علامات قیامت اور نزول مسیح

دارالاشاعت مقابل مولوی مسافر خانہ کراچی